
परातन्त्रम्

लेफ्टिनेण्ट कर्नल

श्री धन शम्शेर जङ्ग बहादुर राणा

प्रकाशक


चण्डी कार्यालय प्रयाग-६

प्रथम संस्करण संवत् २०१६



श्रीललितात्रिपुरसुन्दर्यै नमः

प्रथमः पटलः

बहुसिद्धिसमाकीर्णे श्मशाने करवीरके |
तत्र वीरगणाः सर्वे महाहल्लालहु/कृते || १ ||

निवर्तितमहाचक्रे योगे त्रिदशमण्डले |
महावृन्द महास्फाल रणडाकिनी याचिते || २ ||

ब्राह्म्याद्या मातरश्चाष्टौ क्षेत्रेशभैरवादयः |
गणेश वटुका सिद्धा मातृचक्रे तु मेलके || ३ ||

श्रीनाथादिगणाः सर्वे वीरनाथावतारिके |
सिद्धिनाथावकासेन सन्तोषितकुलेश्वरम् || ४ ||

सर्वभूषां परित्यज्य सानन्दोल्लासमानसम् |
सामरस्यस्थितं देवं पृच्छते कुलसुन्दरी || ५ ||

श्री देव्युवाच

सर्वशास्त्रोदितं ज्ञानं त्वत्प्रसादात् श्रुतं मया |
यामलाष्टकपूर्वं तु तन्त्रानेकविधानि च || ६ ||

शिरश्छेदश्च बहुधा महामन्थानषट्ककम् |
मालातन्त्रे च वीत्कारे सागराम्वा महामते || ७ ||

प्. २) चतुर्विंशति वै लक्षाः श्रुता सर्वे तथोदिताः |
इदानीं संशयो जातस्तवैव वचनात्प्रभो || ८ ||

एका सा परमा शक्तिरद्वितीया परेश्वरि |
एका शक्तिर्महामाया विश्वंव्याप्यावतिष्ठता || ९ ||

नादिमध्या न वान्तास्तु यया सर्वं प्रवर्तते |
त्वयोक्ता न द्वितीया सा तन्त्रे कुलमहार्णवे || १० ||

एषा संधार्यते विश्वमेका त्रैलोक्यपूजिता |
एतदेव वचो ब्राह्मी षडाम्नाय कथं प्रभो || ११ ||

षट्सिंहासनगा प्रोक्ता देव्यः षण्णायिकाः स्मृताः |
षडाम्नायविभिन्नैव एका स परमा कथम् || १२ ||

अभिन्ना वाथ भिन्ना वा वद देव जगत्पते |
कथमेका पराशक्तिर्विभिन्ना परमेश्वरी || १३ ||

षट्सिंहासनगा देवि नायिका षट्प्रकीर्तिताः |
षडाम्नायविभिन्नाश्चेत्किं संज्ञाभेदनामतः || १४ ||

पूर्वसिंहासना देवी याम्यसिंहासनाश्रिता |
सिंहासनं पश्चिमगा सौम्यसिंहासना परा || १५ ||

सिंहासनमूर्ध्वगता ह्यधः सिंहासनस्थिता |
षट्सिंहासनसंस्था सा षडाम्नायेतिकीर्तिता || १६ ||

कथं सिंहासनं संज्ञास्थिता ह्याम्नायदेवता |
तन्त्रे वा यामले वापि चतुर्विंशतिलक्षके || १७ ||

प्. ३) ग्रंथे त्वया सूचिता वै षडाम्नायविशेषतः |
एका परा विभिन्ना किं षट्सिंहासनमाश्रिता || १८ ||

आद्याशक्तिः परा ह्येका कथं षट्शक्तितां गता |
या आद्या प्रकृतिः सूक्ष्मा भिन्नरूपेण संस्थिता || १९ ||

बिन्दुमालिनीरूपा सा सर्वथाद्यव्यवस्थिता |
एतन्मे महतीं शंकां निर्णीतुं परमेश्वर || २० ||

उदये ग्रन्थिसुदृढं सर्वज्ञपरमेश्वर |
यद्येका परमा शक्तिराद्या प्रकृतीरीश्वरी || २१ ||

किमर्थं कस्य रक्षार्थं षडाम्नायप्रकीर्तिताः |
त्रैलोक्यरक्षणार्थाय समया पालनाय च || २२ ||

साधकप्रार्थनायैव वदस्व परमेश्वर ||

श्रीसदाशिव उवाच

अपि प्रियतमे देवि निशामय वदामि ते |
गुह्याद्गुह्यतमं दिव्यमकथ्यं कथयामि ते || २३ ||

तव स्नेहात्प्रवक्ष्यामि रहस्यं कौलिकान्वयं |
ओं इति नमस्कृत्य प्रवक्ष्यामि विष्णुमायां जगन्मयीं || २४ ||

नारायणीं महामायां प्रकृतिं विश्वरूपिणीम् |
एका परापरा शक्तिः प्रकृतिर्विश्वमोहिनी || २५ ||

विश्वसंमोहनात्सा च वैष्णवीति प्रकीर्तिता |
धारणाद्धात्रिमित्याहः पालनात्परमेश्वरी || २६ ||

प्. ४) त्रैलोक्यमोहनात्माया भावनात्प्रकृति स्मृता |
विश्वसंधारणात्सा तु वैष्णवीति प्रकीर्तिता || २७ ||

कैवल्यमोक्षदा भूता माया नारायणी स्मृता |
ईश्वरोपि वशे यस्या सूत्रे बहुशकुन्तवत् || २८ ||

यां विना परमेशोपि शव इत्यभिधीयते |
जीवितुं नैव शक्नोति विना तां परमेश्वरः || २९ ||

ईशोप्यनीशतां याति प्रकृत्यालोकनं विना |
दारुष्वेव यथा वह्निर्मथनात्संप्रकाशते || ३० ||

मायासंप्रगृहीतो वै सृष्टिस्थित्यन्तकृद्भवेत् |
जीवहीनो यथा देहश्चलितुं नैव शक्यते || ३१ ||

शववत्कर्महीनत्वात्समाधिं संस्थितः प्रिये |
मायाविरहितो यावन्निशाकाले तु गीयते || ३२ ||

शवैव निश्चलो देवो बिन्दुमालिन्यसंग्रहात् |
मायया कवलीकृत्वा शिव इत्यभिधीयते || ३३ ||

शिवशक्तिसमायोगात्सर्वं जगदिदं भवेत् |
चितिरूपेण सा माया विश्वं व्याप्य व्यवस्थिता || ३४ ||

अहं सदाशिवो देवः प्रकृतिर्विष्णुरुच्यते |
उभयोर्मेलनाद्देवि शिवशक्तीति गीयते || ३५ ||

प्रवर्तनाय सर्वेषां संसारचक्रवान्भवेत् |
त्वं तु देवी विष्णुमाया नारायणजगन्मये || ३६ ||

प्. ५) देवस्यानन्दरूपोहं जाने देव सदाशिवः |
एवं प्रवर्तये देवि देवौ हरिहरावुभौ || ३७ ||

सृष्टिस्थितिश्च संहारकल्पे कल्पे कथं भवेत् |
शिवशक्त्यात्मकं विश्वं पश्य दिव्येन चक्षुषा || ३८ ||

न पद्माङ्की न वज्राङ्की न चक्राङ्की यतः प्रजाः |
लिङ्गाङ्की च भगाङ्की च तेन माहेश्वरी प्रजाः || ३९ ||

यया सृष्टं सृजेद्वेधा साष्टधा पाल्यते हरिः |
संहर्ता हरते रुद्रः सर्वे तदनुगाः सुराः || ४० ||

एका सा परमा देवी विश्वं व्याप्य व्यवस्थिता |
चतुर्विंशतितत्वेन ब्रह्माण्डं चेतयन्ति च || ४१ ||

पृथिवी वायुराकाशजलवह्निमयं वपुः |
धृत्वा संसृज्यते विश्वं कल्पे कल्पे यथेच्छया || ४२ ||

ब्रह्मा विष्णुश्च रुद्रश्च ईश्वरश्च सदाशिवः |
पञ्चभूतात्मकं चैव शरीरं पञ्चसंकृतम् || ४३ ||

एकीकृत्य तथा पञ्चभूतरूपेण संस्थिताः |
निर्जीवो जीवरूपेण पञ्चभूतत्वमागतः || ४४ ||

सिंहासनमहाम्नायपञ्चभूतानि सङ्गमः |
आद्या सा परमा शक्तिर्व्योमस्था कुलरक्षिणी || ४५ ||

ब्रह्माण्डव्यापिनी नित्या परब्रह्मस्वरूपिणी |
चतुर्विंशतिभिस्तत्वैः सर्वबीजस्वरूपिणी || ४६ ||

प्. ६) ब्रह्मस्वरूपिणी साक्षात्स्त्रीपुंभेदेन भिद्यते |
लीलया क्रीडते नित्या ललितारूपधारिणी || ४७ ||

अरूपा रूपवान्भूत्वा पुंरूपं धार्यते शिवे |
कदाचिल्लीलया देवी मायारूपेण क्रीडति || ४८ ||

कदाचिद्धरिरूपेण शिवरूपेण स्वेच्छया |
ब्रह्मरूपधरा माया ह्येच्छारूपधरा परा || ४९ ||

एषा परापरा देवी प्रकृतिर्विश्वमोहिनी |
प्रवर्तयति संसारं समया पालनाय च || ५० ||

श्रीनाथक्रमसिध्यर्थं षडाम्नायत्वमागता |
षट्सिंहासनगा देवी समास कथयामि ते || ५१ ||

पुरानन्दवने देवि निर्जने पशुवर्जिते |
सदाशिवोहं षट्चक्रसमाधिध्यानमाश्रितः || ५२ ||

त्वं तु कापालिनी भूत्वा मामपृच्छत्षडन्वयम् |
प्रथमं पूर्ववक्त्रेण रूपं तत्पुरुषेण च || ५३ ||

कथयामास प्राची तु सिंहासनमहोद्गतम् |
नायिका रुद्रशक्तिर्या शिवं तत्पुरुषं परम् || ५४ ||

पूर्णेश्वरी महोग्रासा पूर्वाम्नाअयप्रकीर्तिता |
चक्रेश्वर्यां तु वक्ष्यामि साधकानां हिताय वै || ५५ ||

ध्यानं तु चित्तेधिष्ठाय ध्यातव्या परमेश्वरी |
इन्द्रनीलसमप्रख्यं दशदोर्दण्डधारिणीम् || ५६ ||

प्. ७) वराभयकरं रम्यं सत्रिशूलं कपालकम् |
डमरुं चाक्षमालां च शक्तीं चैव कराम्बुजे || ५७ ||

इक्षुचापं शरं चैव खड्गहस्तं सुशोभिनीम् |
महाप्रेतोपरि तत्र चन्द्रसूर्यासनास्थितां || ५८ ||

प्रत्यालीढां त्रिनेत्रां च मुंडमालाविभूषितां |
वासुकीशङ्खपालौ तौ कर्णभूषणतां गतौ || ५९ ||

अनन्तहारमाला च हाराऽलंकारभूषितां |
विशालत्रयनेत्रां च चन्द्रार्द्धकृतशेखराम् || ६० ||

एषा पूर्णेश्वरी देवी हाहाराव रवप्रियाम् |
पूर्णेश्वरीति विख्याता साहंकारा रजोयुता || ६१ ||

गिरौ पूर्णालये पीठे लक्ष्मीवनश्मशानके |
इन्द्रेणाराधिता नित्या बहुरूपावतारिणी || ६२ ||

पूर्वाम्नायेति विख्याता पूर्वदेवर्षिपूजिता |
ईश्वरी सर्वविद्यानां महाभाग्यभरावहा || ६३ ||

नानारूपधरा नित्या बहुरूपावतारिणी |
जया जयंती विजया अजिता नारसिंहिका || ६४ ||

व्याघ्रेश्वरी कराला च राजेशी भुवनेश्वरी |
रक्तदंता विशालाक्षी कामेशी चण्डमालिनी || ६५ ||

विद्युज्जिह्वा डामरेशी नाटेशी नृत्यनायिका |
नन्दी चैव महाकालभृंगिणी च कुलालिका || ६६ ||

प्. ८) नवनाटेश्वरी तत्र चतुःपञ्चरसान्विता |
बहुभेदा देवदेवी भैरवाष्टकमातृकाः || ६७ ||

नाटेश्वरीति विख्याता भैरवी चक्रपालिका |
क्षेत्रविघ्नेशवटुकयोगिनीमातृकाष्टकाः || ६८ ||

ब्रह्माण्याद्याः प्रपूज्यन्ते कुमारी कामदा सदा |
नृत्यमाने पुरा देव भैरवा मातृभिर्वृतः || ६९ ||

नृत्यभैरवनामा तु पूर्वचक्रे व्यवस्थिता |
गणेशक्षेत्रडाकिन्यो गणास्तत्पुरुषाश्रिताः || ७० ||

वाममार्गे समाराध्य न तु दक्षिणतः क्रिया |
प्लक्षद्वीपे कुशद्वीपे बहुधा च तदन्वगाः || ७१ ||

वश्याकर्षणस्तंभं च सिद्धयस्त्वणिमादयः |
मरीचिना समाराध्य शक्राय च प्रदत्तवान् || ७२ ||

इत्येष पूर्व चाम्नाय प्राचिसिंहासनस्थिता || ७३ ||

|| इति श्री परातन्त्रे पूर्णेशी पूर्वाम्नायक्रमः पटलः प्रथमः || १ ||




द्वितीयः पटलः

दक्षिणाम्नाय वक्ष्यामि महावीर्या महोल्वणा |
अघोरभैरवोद्दिष्टा निश्येशी च निरङ्गला || १ ||

निरालम्बेश्वरी नित्या अघोरं तच्छिरं विदुः |
सिंहासनगता नित्या निशेशी रक्तचर्चिका || २ ||

चैतन्यभैरवी केचिद्रक्तकालीति केचन |
सुन्दरी कालिका केचिदघोरेश्वरी केचन || ३ ||

ध्यानरूपं तु वक्ष्यामि भैरव्या याम्यदिक्स्थिता |
नित्या निरंशनिरता निशेशी निर्गुणाश्रया || ४ ||

क्रतुनाराधिता देवि धर्मराजाय वै पुरा |
सम्प्रदायकरेणैव देवी चैतन्यभैरवी || ५ ||

चतुर्वेदासना देवी महाफेत्कारसंस्थिता |
प्रज्वलन्ती चितामध्ये दक्षिण्यदक्षदा परा || ६ ||

अलातचक्रवद्यस्या भ्रमन्ति शिरमालिका |
स्नायुरक्षा कृशाङ्गी च अस्थिचर्मावशेषिता || ७ ||

व्याघ्रचर्मा कटिवृता नरचर्मोत्तरीयका |
सहस्रादित्यसंकाशा तप्तकाञ्चनसुप्रभा || ८ ||

प्. १०) पञ्चवक्त्रा चातिभीमा त्रिपञ्चनयनैर्युता |
ईषद्धास्यललज्जिह्वा निम्ननाभिकृशोदरी || ९ ||

विकरालासनस्थाता चक्रवक्त्रासनस्थिता |
रौद्री भयापहा घोरा चन्द्रार्द्धकृतकेतना || १० ||

वर्बरार्द्धमुक्तकेशी नागराजविराजिता |
कबन्ध-उष्णीययुता ब्रह्माशीर्षशिखामणिः || ११ ||

सद्यश्छिन्नजगद्रक्तः शिरोमालाविभूषिता |
भुजाषोडशसंयुक्ता गजकञ्चुककिङ्किणी || १२ ||

पाशांकुशकपालञ्च खट्वाङ्गं मुण्डडिण्डिमं |
खड्गखेटवाणधनुश्चक्रदण्डकमण्डलुम् || १३ ||

अभयं वरदं चैव तर्जनी विधृता करैः |
मुदिता सिद्धिमधुना शक्तिभिः परिवारिता || १४ ||

हूंहूंहूंकारनादेन त्रासयन्देवतागणान् |
ऋग्यजुःसामाथर्वाख्या वेदस्योपरि परि || १५ ||

शवरूपी महादेव हृदयोपरिसंस्थिता |
निशेशी च महोग्रा च दक्षिणाचारवर्जिता || १६ ||

ज्येष्ठानुज्येष्ठभेदास्ति याम्यसिंहासनाश्रितां |
तस्याङ्गदेवताः सर्वे बहुभेदा महोल्वणा || १७ ||

जंभिनी स्तंभिनी नारामोहिनी अंधिनी शिवा |
मृत्युञ्जया चर्चिका च सिंही दक्षिणकालिका || १८ ||

प्. ११) प्रचण्डा उग्रचण्डा च उग्रतारा कपालिनी |
त्वरिता छिन्नशीर्षा च वगला वाक्प्रदायिनी || १९ ||

नीला सरस्वती भीमा त्रैलोक्यडामरेश्वरी |
त्रैलोक्यविजया चण्डी रक्तचामुण्डी भैरवी || २० ||

दक्षिणाम्नायदेवेशी नानाभेदविसारिणी |
ब्रह्माद्याष्टभैरवाष्टक्षेत्रपालाष्टमेव च || २१ ||

स्वक्षेत्रनाथं वटुकं गणेशं योगिनीगणाः |
एका विभिन्नरूपा सा समयी पालनाय च || २२ ||

अघोरस्य गणाः सर्वे नानापारिषदावृता |
महाचण्डाट्टसंराव पूरयन्ती दिगन्तराः || २३ ||

वेताला बहुला तत्र डाकिनीगणसंवृताः |
बाललीलासमापन्ना निशाचरगणावृतः || २४ ||

दण्डपाशोद्यतकराः सर्वसाधकसिद्धिदा |
शाकपुष्करद्वीपेषु साधकाभेददर्शिनी || २५ ||

चौहारे गह्वरे पीठे योनिमण्डलमार्गगा |
वामाचाररता पूज्या ह्यणिमाद्यष्टसिद्धिदा || २६ ||

सूत्रीयता मया प्रोक्ता दक्षिणाम्नायसङ्गतम् || २७ ||

|| इति श्रीपरातन्त्रे निशेश्वरी दक्षिणाम्नायो द्वितीयः पटलः || २ ||




तृतीयः पटलः

सिंहासनप्रतीच्यां तु संक्षेपं शृणु पार्वति |
अनेकशतसाहस्रश्रीनाथेनावतारितम् || १ ||

मन्त्रनानारहस्यञ्च यामलं लक्षसंमितम् |
स्वनाभिमथनाद्देवि स्वकीयरसना पुरा || २ ||

ब्रह्माण्डं गर्भतस्तस्या जातिदिव्येन योनिना |
तदारभ्य महेशानि कुजादेवीति विश्रुता || ३ ||

ज्येष्ठबालप्रभेदेन कुब्जिका लोकपूजिता |
सद्योजातमुखोद्गीता पश्चिमाम्नायदेवता || ४ ||

कुब्जिका जगतामाद्या महासंहाररूपिणी |
अनन्तदेशिकः सेव्या नित्या शिवसमागता || ५ ||

ज्येष्ठबालप्रभेदेन बहुमार्गप्रवाहिनी |
द्वात्रिंशताभेदयुक्ता कुब्जिका भैरवाश्रिता || ६ ||

वृषभे संस्थितं देवं खवर्णरूपशोभिनम् |
एकवक्त्री त्रिनेत्रञ्च मुजाष्टादशधारिणम् || ७ ||

प्. १३) डमरुं परशुं वाणं खड्गमकुंशवज्रकम् |
शंखं च वेणुवाद्यञ्च वरदाभयदक्षिणे || ८ ||

वामे खट्वाङ्गशूलञ्च धनुः फलकपाशकम् |
घण्टाकपालवेणुञ्च अभयं भयनाशनम् || ९ ||

पट्टेन बन्धितं जानुवामेरुत्था च कुब्जिका |
एकवक्त्रा त्रिनेत्रा च अरुणा वर्णवर्णिता || १० ||

द्विभुजा वरदा देवी सिंहस्थाभयदायिनी |
नागाभरणभूषाङ्गी खण्डेन्दुकृतमस्तका || ११ ||

सर्वलोकेशपाशेन चारुपीनघनस्तनी |
सर्वाभरणसंशोभा लक्षणैश्च सुशोभिता || १२ ||

एवं ध्याये कुजामाता पश्चिमाम्नायभैरवी |
तत्रैव बहुभेदास्ति कुब्जिका कुलमार्गगा || १३ ||

विभिन्ना सिद्धिनाथेन श्रीनाथेनावतारिता |
कुजेशनाथवीरेण कुजाम्नायप्रकाशिता || १४ ||

नवात्मा श्रीशिखानाथ स्वच्छन्दः श्रीललितेश्वरः |
क्रमेशी च त्रिखण्डा च महत्तारि त्रिखण्डिका || १५ ||

त्रिशुद्धि उग्रचण्डा च चण्डा चण्डकपालिका |
अन्नपूर्णा कपाली च ज्वालामालिनी कामिनी || १६ ||

प्. १४) ब्राह्म्याद्या मातरगणा असिताङ्गादिभैरवाः |
ब्राह्मी माहेश्वरी चैव कौमारी वैष्णवी तथा || १७ ||

वाराही चैव माहेन्द्री चामुण्डा सप्तमी स्मृताः |
अष्टमी च महालक्ष्मी एताः सर्वत्र पूजिताः || १८ ||

असिताङ्गो रुरुश्चण्ड क्रोधीशोन्मत्तकस्तथा |
कपालो भीषणाख्यश्च संहारो चाष्टमस्तथा || १९ ||

षडाम्नायप्रपूज्या वै मातृका सह भैरवी |
गणेशो वटुकः क्षेत्रयोगिनीसङ्घका स्मृता || २० ||

डाकिनी भूतवेतालचेटिकागणसंवृता |
डाकिन्यादिमहारावा षड्योगिन्यः प्रकीर्तिताः || २१ ||

डाकिनी राकिनी घोरा लाकिनी काकिनी तथा |
साकिनी हाकिनी प्रोक्ता याकिण्यः सप्तधारवः || २२ ||

संस्थिता देवताः पूज्या च रुरूपेण भैरवः |
सद्योजातः साधिता सा कुब्जिका चक्रनायिका || २३ ||

अङ्गिरा साधिता विद्या दक्षाय प्रतिपादिता |
नहुषाय ततो दत्वा ततो चन्द्रान्वयाय च || २४ ||

पार्थिवानाञ्च सौम्यानां कुलदेवीति कीर्तिताः |
अनेकसिद्धिदा सर्वक्रियास्तु बहव स्मृताः || २५ ||

प्. १५) दुर्वासाराधिता विद्या निराचालाकलाश्रिता |
वाममार्गे रता नित्या दक्षिणा फलवर्जिता || २६ ||

मकारपञ्चकैः पूज्यानां यथाफलदा भवेत् |
शौचाचारनिराचारनिष्कलङ्का निराश्रया || २७ ||

अणिमादिमहासिद्धिसाधनाच्छीघ्र सिद्धिदा |
मोक्षदा भोगदा देवी कुब्जिका कुलमातृका || २८ ||

बहुधा वर्णिता देवी तवाग्रे श्रीमतादिषु |
मन्थानभैरवश्चास्ति चतुर्विंशमतेषु च || २९ ||

|| इति श्रीपरातन्त्रे पश्चिमसिंहासनकुब्जिका पटलस्तृतीयः || ३ || 




चतुर्थः पटलः

वामदेवाश्रिताम्नाय कथयामि तवाग्रतः |
उत्राम्नायमुत्तरं तु कालीकुलसमुद्भवा || १ ||

कोटिकोटिप्रभेदोस्ति कालिका तीव्रनायिका |
आज्ञासिद्धिप्रदा देवी विष्णुतेजोपवृंहिता || २ ||

नारायणी महाकाली जगद्रक्षणतत्परा |
कालि काली महाकाली चण्डयोगेश्वरीति च || ३ ||

तिष्ठन् गच्छन्स्मरन्नित्यमुच्यते महतो भयात् |
आब्रह्मस्था वरान्ता च कालेन कलयन्ति च || ४ ||

तं कालं कलयेत्काली ततः सा कालिका स्मृता |
अनेकचक्रचक्रेशी नानाभेदा महागमा || ५ ||

शक्यते कालिका देव्या देवा ब्रह्मादयोपि हि |
तथापि लेशमात्रं तु कुमारीक्रमतः शृणु || ६ ||

नीलवर्णा महाकाली त्रिमुखा नवलोचना |
पीतं तु दक्षिणं वक्त्रमुत्तरं पावकोपमम् || ७ ||

मण्डलान्वितनेत्रा च अष्ट चाङ्गी तनूधरा |
पिङ्गलोर्ध्वजटाटोपचन्द्रार्द्धकृतशेखरा || ८ ||

प्. १७) सप्तविंशतिमुण्डैश्च रक्तविप्लुषसंयुताः |
अस्थिकुंठलगोडाढ्या मौलीकापालमालिनी || ९ ||

किङ्किणी नौपुरा राव वीरघण्टारवोत्तमा |
शिवा प्रेतसमारूढा मुखशोणितनिर्भरा || १० ||

इन्द्राद्यः ब्रह्मविष्णुश्च रुद्रेश्वरसदाशिवः |
पीतश्यामरक्तधूम्रश्वेताभा पञ्चकारकाः || ११ ||

वज्रदण्डशक्तिशूलखष्ट्वाङ्गायुधधारकाः |
तर्जनी मुखनिक्षिप्ता शिवाधस्था त्रिलोचना || १२ ||

बद्धपद्मासना देवी पीनोन्नतपयोधरा |
वामहस्ते कपालञ्च रक्तपूर्णानि शोभने || १३ ||

धारयन्ती त्रिशूलञ्च सशवं दक्षिणे करे |
चक्रं च दक्षिणे हस्ते अंकुशमुद्गरं तथा || १४ ||

वामे पाशं च खट्वाङ्गमृतवालञ्च धारिणम् |
चित्कला कलनातस्थां ज्योतिरूपाश्च केवला || १५ ||

निर्वाणपदातीतां भावातीतामगोचरा |
अस्मिन्मूर्तौ महादेव्या नववक्त्राणि पूजयेत् || १६ ||

बहूनि भेदरूपाणि कालिकाया महेश्वरी |
आज्ञासिद्धिप्रदा नित्या कौलमार्गप्रवर्तका || १७ ||

मकाकुलालिकायाता विष्णुः कालित्वया गता |
यस्या प्रभावमतुलं वर्णितुं नैव शक्यते || १८ ||

प्. १८) दुर्वासा नारदो व्यासवसिष्ठः कौशिकस्तथा |
त्रिश्चतुः पञ्चसप्ताभादेकाभात्सिद्धिमागता || १९ ||

अणिमाद्या महासिद्धिस्तस्याङ्गसिद्धयः स्मृताः |
मोक्षदा सिद्धिदा काली निर्वाणेशीश्वरी शिवा || २० ||

कैवल्यमेका सिद्धिः स्यात्महाज्ञानप्रकाशिनी |
साधका भैरवः साक्षाज्जरामरणवर्जितः || २१ ||

धनदस्य न सा भूति न शक्रस्य प्रजायते |
या भूति साधकस्यैव भवेत्त्रैलोक्यदुर्लभा || २२ ||

पञ्चवक्त्रक्रमं देवि पञ्चकाल्यानुशासिता |
गुह्यकाली महादेवी वैष्णवी ब्रह्मरूपिणी || २३ ||

वामदेवाश्रिता सर्वमहाभैरवकोटयः |
गणेशवटुयोगिन्यः शतकोटिसहस्रका || २४ ||

भूतवेतालडाकिन्यो चेटका राक्षसाः खगाः |
फेनवा काकगृध्राश्च उलूका गरुडादकाः || २५ ||

शृङ्गाली कङ्कती युगा नानारूपा महाबलाः |
आम्नायज्ञा वदन्तीह उत्तरं तु निरुत्तरम् || २६ ||

|| इति श्रीपरातन्त्रे उत्तराम्नाय गुह्यकालि पटलश्चतुर्थः || ४ ||




पञ्चमः पटलः

ऊर्ध्वसिंहासनं वक्ष्ये त्रैलोक्यैश्वर्यसूचकम् |
सर्वचक्रेश्वरी नित्या सर्वाम्नायप्रपूजिता || १ ||

सर्वसिंहासनमयी ईशानासनसंस्थिता |
परब्रह्मेश्वरी माया देवी नारायणी स्मृता || २ ||

निद्रा बुद्धिः क्षमा क्षांतिः क्षुधा लज्जा स्मृतिर्धृर्तिः |
प्रज्ञा शांति प्रभा ज्योति तस्या पादांगुलीनखे || ३ ||

यस्या दृग्यानमात्रेण साक्षाल्लक्ष्मीपतिर्भवेत् |
यस्थार्चाकर्मसुरता यस्या मार्गानुसारिणी || ४ ||

राजराजसमो भूत्वा सुरराजसमोपि वा |
भुक्त्वा तु विपुलान्भोगान्नन्ते निर्वाणमाप्नुयात् || ५ ||

कदाचिद्योषितो भूत्वा कदाचित्पुरुषो भवेत् |
विष्णुरूपेण सकलं दुष्टान्सर्वान्विनाशयेत् || ६ ||

जगद्व्याप्तावनीमाया मोहयेत्स सुराऽसुरान् |
अनूपारूपिणी भूत्वा सुन्दरी कथयामि ते || ७ ||

पद्मरागप्रतीकाशं कुंकुमोदकसन्निभाम् |
सुभ्रुवां च सुनेत्रा च सुन्दरी चारुहासिनी || ८ ||

प्. २०) कृशमध्य चतुर्बाह्वी खण्डेन्दुकृत शेखराम् |
त्रिनेत्रा सर्वभूषाङ्गी चारुवेशा मनोरमाम् || ९ ||

पाशांकुशेक्षुचापञ्च पञ्चवाणधनुर्धराम् |
ब्रह्मविष्णुरुद्र-ईशा पञ्चमण्डपपादुकाम् || १० ||

सदाशिवाख्य पर्यंङ्कसंस्थिता परमेश्वरी |
पराशक्ती सुन्दरीति त्रिपुरेशीति गीयते || ११ ||

महामोक्षप्रदा देवी परब्रह्मस्वरूपिणी |
बहुभेदा विशालाक्षा बहुरूपा प्रकाशिनी || १२ ||

कामेश्वरी रुद्रशक्ती पूर्णपीठावतारिणी |
वज्रेशी वैष्णवी नित्या कामरूपनिवासिता || १३ ||

शक्तीश्वरी भगेशी च जालन्धरे प्रतिष्ठिता |
ब्रह्मशक्ती समुल्लासपीठमह्वरविग्रहा || १४ ||

उड्यानपीठनिलया परब्रह्मात्मिका शिवा |
सर्वचक्रेश्वरी सर्वपीठेशी मन्त्रविग्रहा || १५ ||

सर्वमन्त्रेश्वरी सर्वदेवेशि दिव्यविग्रहा |
षडाम्नायेश्वरी नित्या निरंसा निःपरिग्रहा || १६ ||

नित्या षोडशविद्याया नवचक्रे व्यवस्थिता |
नवचक्रेश्वरी नित्या नवकोणाग्रतस्थिताः || १७ ||

त्रैलोक्यमोहनं चक्रं सर्वाशापरिपूरकम् |
सर्वसंक्षोभणं चक्रं सर्वसौभग्यदायकम् || १८ ||

प्. २१) सर्वार्थसाधकं चक्रं सर्वरक्षाकरं परम् |
सर्वकामप्रदं चक्रं सर्वसिद्धिप्रदायकम् || १९ ||

सर्वानन्दमयं चक्रं नवमं चक्रनायिकाम् |
सर्वतद्वैन्दवे लीनां तच्छ्रीचक्रमुदारितम् || २० ||

त्रिपुरा त्रिपुरेशी च सुन्दरी पुरवासिनी |
श्रीर्मालिनी च सिद्धाम्बा महात्रिपुरसुन्दरी [महात्रिपुरभैरवी] || २१ ||

अनेकदेवतावृन्दलीना चक्रेषु संस्थिता |
वैन्दवो च त्रिकोणे च अन्तरालेऽष्टकोणके || २२ ||

द्विदशारे च मन्वस्रे नागपत्रेषु सर्वतः |
पत्रषोडशसंख्याते चतुरस्रे गुणस्पृहम् || २३ ||

रेखायुक्तचतुर्द्वारे त्रैलोक्यं तत्र पार्वति |
हिरण्यरजते ताम्रे मणौ पत्रेथ भूर्जके || २४ ||

कौशेयस्थण्डिले वापि दृष्ट्वा तु प्रणमन्प्रिये |
सर्वतीर्थेषु सुस्नात सर्वयज्ञेषु दीक्षितः || २५ ||

सर्वदः सर्ववित्साक्षान्महेश्वरसमो भवेत् |
श्रीचक्रं कारयित्वा तु यो दद्यात्साधकाय च || २६ ||

भूचक्रं तेन दत्तं हि सशैलवनकाननम् |
स वै महापशुपतः स वै वैष्णवसत्तमः || २७ ||

सर्वदः सर्वदर्शी च ब्रह्मज्ञानी स वै सुधीः |
महादानानि ये प्रोक्ताः मुनिभिः ब्रह्मवादिभिः || २८ ||

प्. २२) तत्फलं लभते नूनं श्रीचक्रस्य प्रभावतः |
कोटिलिङ्गप्रतिष्ठस्य यत्फलं समुदाहृतम् || २९ ||

तत्फलं लभते नूनं श्रीचक्रस्य च पूजनं |
विष्णोः कोटिप्रतिष्ठायाः फलं प्राप्नोति निश्चितं || ३० ||

हिरण्ये रजते ताम्रे मणौ भूर्जे च पट्टके |
अङ्कयित्वा धारयेद्यस्तु कंचे कण्ठे भुजेपि वा || ३१ ||

यानि कानि च पापानि ब्रह्महत्यासमानि च |
मुच्यते सर्वपापेभ्यः श्रीचक्रस्य च धारणात् || ३२ ||

पापानि विलयं यान्ति ज्ञानाज्ञानकृतानि च |
सर्वं संदह्यते शीघ्रं चक्रराजस्य धारणात् || ३३ ||

भूतप्रेतपिशाचैर्वा श्वापदैर्ब्रह्मराक्षसैः |
डाकिनीशाकिनीभिर्वा वीक्षितुं नैव शक्यते || ३४ ||

महाक्रूरग्रहैर्वापि जन्मस्थानस्थितोपि वा |
गोचरे लग्नगे वापि सर्वं शुभग्रहं भवेत् || ३५ ||

अकालमृत्युं हरति सदा सन्निहिता परा |
परा सन्निहिता यत्र किं कुर्वन्त्यन्यदेवता || ३६ ||

श्रीचक्रं धारयित्वा तु यस्तु प्राणान्परित्यजेत् |
कांकटेनानुरीक्षे वा निषिद्धे कश्मलेपि वा || ३७ ||

कृत्वा चान्द्रीयलौल्येन पापानि सुबहून्यपि |
स कैवल्यं लभेन्नूनं न पुनर्जन्मभाग्भवेत् || ३८ ||

प्. २३) यमदूताः पलायन्ते कृत्वा श्रीचक्रधारिणम् |
ब्रह्मज्ञानेन वा मोक्षः काश्यां वा यस्तनुं त्यजेत् || ३९ ||

श्रीचक्रधारणाद्वापि त्रयो मोक्षस्य कारणम् |
सर्वदेवगणास्तत्र सर्वधर्मश्च तत्र वै || ४० ||

गङ्गाद्याः सरितः सर्वे पुष्कराद्या जलाश्रिताः |
पुरुषार्थमनुष्याश्च क्षेत्रानन्दवनादयः || ४१ ||

वाजिमेधादियज्ञस्य फलं त्वविकलं भवेत् |
वामदक्षिणयागेन सुन्दरी द्विविधा स्मृता || ४२ ||

सुन्दरी द्विविधा प्रोक्ता वामदक्षिण सानला |
अचिरेण भवेद्वामः सर्वकामानसंशयः || ४३ ||

दक्षिणाचारयागेन भिक्षूनां परमा स्मृता |
तदन्याचारयोगेन आशु सिद्धिफलं लभेत् || ४४ ||

वेदोक्तैर्दक्षिणाचारैः कैवल्यं केवलं फलम् |
अत एव महादेवि साक्षाद्ब्रह्मस्वरूपिणी || ४५ ||

षोडशार्णा महादेवी वाच्यरूपेण संस्थिता |
तुरीया सा महाविद्या साक्षाज्जाग्रत्स्वरूपिणी || ४६ ||

वक्त्रकोटिसहस्रैस्तु जिह्वाकोटिशतैरपि |
वणितुं नैव शक्नोमि श्रीविद्या षोडशाक्षरीम् || ४७ ||

ब्रह्मविद्यास्वरूपा सा भुक्तिमुक्तिफलप्रदा |
एकोच्चारणं देवेशि राजसूयस्य कोटयः || ४८ ||

प्. २४) षोडशार्णा महाविद्या न प्रकाश्या कदाचन |
विना गुरुप्रसादेन श्रीविद्या षोडशाक्षरी || ४९ ||

दृष्ट्वा प्रजपते यस्तु स भक्षो योगिनीगणैः |
श्रीगुरोः कृपया लब्धो न प्रकाश्या कदाचन || ५० ||

विना गुरुप्रसादेन जपेन्नैव कदाचन |
श्रीगुरोः कृपया लब्धा सर्वसौभाग्यदायिनी || ५१ ||

सुधासुरङ्गिनी वेगशब्दचातुर्यदायिनी |
सौभाग्यभागसंपन्ना कलाकुशलदायिनी || ५२ ||

भुवनत्रयसौभायं त्रैलोक्याकर्षणं तथा |
परंब्रह्मणि लीनत्वं ददाति यश उत्तमम् || ५३ ||

षोडशार्णा महाविद्या भुक्तिमुक्तिफलप्रदा |
निःसरन्ति महाविद्या विस्फुलिङ्गा यथा प्रिये || ५४ ||

साक्षात्सच्चिन्मयी नित्या ज्ञानमोक्षप्रदायिनी |
महासंपत्प्रदा विद्या साक्षादक्षररूपिणी || ५५ ||

षोडशार्णा महाविद्या श्रीविद्या कथिता पुरा |
निधीनां रक्षणं कार्यं चौरेभ्यस्तु यथा प्रिये || ५६ ||

प्राणेनापि रक्षणीया श्रीविद्या षोडशाक्षरी |
न देया यस्य कस्यापि देया प्राणप्रदायिनी || ५७ ||

राज्ञराज्यप्रदेयानि प्राणेभ्योऽप्यधिकाय च |
सौवर्णं राजतं ताम्रं श्रेष्ठमध्यमथाधमं || ५८ ||

प्. २५) ताम्रं लक्षगुणं प्रोक्तं रौप्यं कोटिगुणं भवेत् |
सौवर्णानन्तफलदं अथासौ किं ब्रवीमि ते || ५९ ||

बाला सा प्रथमा विद्या ततो वाग्भैरवी स्मृता |
संपत्प्रदा श्रीपदाश्च ततस्त्रिपुरभैरवी || ६० ||

बिन्दुमालिनी चिल्लेखा हृल्लेखा श्रीपराकला |
षट्कूटा नवकूटा च लोपामुद्रा त्रिकूटिका || ६१ ||

पञ्चमी पञ्चकामिन्यविद्या श्रीकामराजकं |
षोडशार्णा महाविद्या सा वै श्री परमा परा || ६२ ||

परायुक्ता च प्रासादः शाम्भवं समुदाहृतः |
अणिमाद्या महासिद्धि अन्तरायप्रकीर्तिताः || ६३ ||

पञ्चसिंहासनदेव्याः महात्रिपुरसुन्दरी |
साक्षाज्जाग्रत्स्वरूपा च वैष्णवी परदेवता || ६४ ||

सर्वस्वरूपिणी नित्या प्रकृति परमेश्वरी |
सर्वजीवस्वरूपा च व्याप्य सर्वत्र संस्थिता || ६५ ||

सिवशक्तिः वयो नास्ति पुमान्नस्त्री नपुंसकः |
सर्वजीवस्वरूपा च आदात्मलिङ्गस्वरूपिणी || ६६ ||

सर्वोत्पत्तिहेतुभूता योनिरित्यभिधीयते |
सिंहासनस्वरूपाया ऊर्ध्वाम्नाय मयोदितम् || ६७ ||

लेशमात्रं महादेवि साक्षाज्जाग्रत्स्वरूपिणी || ६८ ||

|| इति श्री परातन्त्रे श्रीविद्या ऊर्ध्वाम्नायक्रमः पटलः पञ्चमः || 
५ ||




षष्थः पटलः

अधाम्नायं शृणुष्व त्वं सावलिजिनमातृका |
अशेषकर्मनिर्माणा कलौ शीघ्रफलप्रदा || १ ||

बौद्धमार्गे निरातङ्का निरर्गल नलप्रभा |
आत्मायान्तरसाराणि ख्याता सा वज्रयोगिनी || २ ||

त्रिवक्त्रा रक्तवर्णा च नृत्यपादा शवासना |
त्रिनेत्रा मण्डलं व्रीतेहादाभरणभूषिता || ३ ||

मुण्डमालाविभूषाङ्गी व्यालयज्ञोपवीतिनि |
व्याघ्रचर्माम्बरा देवी सिंहचर्मोत्तरीयका || ४ |||

वैरोचनी वज्रपूर्वा वज्रघण्टा वरपिवा |
चतुर्भुजा प्रेतसंस्था बर्बरार्द्धशिरोरुहा || ५ ||

कर्तॄकपालखट्वाङ्गडमरुं च धृता करैः |
सौगतानुगमा साक्षात्कलौ शीघ्रफलप्रदा || ६ ||

इहैव फलदा नित्या नापवर्गफलप्रदा |
सौगतानुगमा सर्वा नानाभेदसमाश्रिता || ७ ||

कालचक्रं सम्वरं च हयग्रीवाख्य भैरवम् |
योगाम्बरं च कालेशं सा बलिसौगमाश्रिताः || ८ ||

|| इति श्रीपरातन्त्रे षडाम्नायभेदे अधाम्नायक्रमः पटलः 
षष्ठः || ६ ||




सप्तमः पटलः

श्री देव्युवाच

देवदेव महादेव सर्वज्ञ परमेश्वर |
अत्यद्भुतमहं मन्ये कालीक्रमकुलोद्भवम् || १ ||

मनः संकंपतेतीवलोमहर्षश्च जायते |
कथं सा कालिका देवी शतकोटिप्रभेदतः || २ ||

एतद्भेदत्रयं क्वापि न श्रुतं परमेश्वर |
सर्वं कालिक्रमाश्रित्य स्थिते च भासते मनः || ३ ||

चक्रेश्वरी चक्रभेदं का च सर्वाधिकाश्रिता |
क्रमभेदकुलोद्भेदं कथं पूजाक्रमं प्रभो || ४ ||

तस्यार्चनेन देवेश लभेद्वा कि महाफलम् |
इह चामुत्र किं भुंक्ते साधकः परमेश्वर || ५ ||

कथं काली ह्यनालंबा कालं वा कालघस्मरा |
निर्गुणा निष्कला नित्या निरंशेति त्वयोदिता || ६ ||

कोटिभेदलक्षभेदवक्त्रं यदि न शक्यते |
मुख्यमार्गानुगा देवी नायिकां वद शङ्कर || ७ ||

यस्यार्चने न सकलं कालिकापूजितं भवेत् |
एक एव परा नित्या या देवी चितिरूपिणी || ८ ||

प्. २८) सर्वस्वरूपा सर्वेशी चितिरूपा श्रिता परा |
यस्यामुत्पद्यते विश्वं लीयते स्थीयते पुनः || ९ |

वद देव महेशान नमस्ते शशिशेखर |
तासां चक्रेश्वरी नित्या का रूपा केति संख्यका || १० ||

अमृतस्यैव पानेन यथा तृप्यन्तु देवता |
नायिकां क्रमभेदञ्च श्रुत्वा तृप्यामि पुष्कलः || ११ ||

वद खेदो न ते देव सर्वज्ञ सर्व सर्वदा || १२ ||

श्रीसदाशिव उवाच

ब्रह्माण्डकोटिलक्षाणि भस्म सा कुरुते यसा |
तां कालग्रासरसनां कालसंकर्षिणीं नमः || १३ ||

यस्या क्रीडार्थमखिलं ब्रह्माण्डं कन्दुकायते |
तां कालग्रासनरतां कालसंकर्षिणीं नमः || १४ ||

शृणु देवि प्रवक्ष्यामि यत्त्वया मनुपृच्छते |
एका एव पराशक्तिः बहुभेदप्रकाशिनी || १५ ||

नित्या निरंशा सा देवी ब्रह्मसत्यप्रकाशिनी |
वक्त्रकोटिसहस्रैस्तु जिह्वा कोटिशतैरपि || १६ ||

वर्णितुं नैव शक्नोति शताब्देनापि सुन्दरि |
पञ्चवक्त्रेण जिह्वाभिः पञ्चभिः परमेश्वरि || १७ ||

लक्षकोटिप्रभेदेषु दशमात्रं वदामि ते |
कालिका क्रमभेदेषु या श्रेष्ठा मोक्षदायिनी || १८ ||

प्. २९) तानि ते कथयिष्यामि क्रमपञ्चविनिर्णयम् |
परंब्रह्ममयी नित्या साक्षाज्जाग्रत्स्वरूपिणी || १९ ||

निर्लेपा निर्गुणा नित्या गुणैः संक्रीडते जगत् |
न पुमान्न स्त्रियः साक्षान्न षण्ढः प्राकृतो न च || २० ||

अव्यक्तरूपा परमा जाग्रद्गुणगुणालका |
पृथिवी वायुरापोग्नि खं पञ्चभूतसन्मता || २१ ||

तस्या रूपमिदं सृष्ट्यर्थं सृजते गुणैः |
धारणी परमा देवी धरण्यादिशिवान्तया || २२ ||

पृथुत्वात्पृथिवीत्युत्काततः सर्वं महाह्यभूत् |
सर्वजीवं प्राणयन्ती सर्वत्र चरणक्षमः || २३ ||

सम सर्वत्र प्रत्यायुर्गुणैर्वायोः समार्पितः |
चतुर्विधं जीवनाच्च जगत्स्थावरजङ्गमम् || २४ ||

जलैः समुद्धयत्सर्वं तद्गुणं सा जलोत्थितम् |
दहत्यग्नि जगत्सर्वं स मध्यं मध्यमेव वा || २५ ||

तेजसा प्रज्वलन्नेव तेजा सास्या समाश्रिता |
व्यापकत्वान्महत्वाच्च निरंशत्वाद्गुणाश्रयात् || २६ ||

आकाश ह्यर्पिता देव्याः सर्व संधार्यते गुणाः |
महासौभाग्यजननी महासारस्वतप्रदा || २७ ||

महासौन्दर्य शुभगा महामृत्युविनाशिनी |
ब्रह्मविष्णुसुरेन्द्रादिवन्दितायौघहारिणी || २८ ||

प्. ३०) सर्वतीर्थमयी देवी सर्वधर्ममयी शिवा |
सर्वक्षेत्रमयी पुण्या सर्वकार्यार्थसाधिनी || २९ ||

महाभोगप्रदा शान्ता महामोक्षफलप्रदा |
यस्या प्रभावतो देवी सर्वशुद्ध्यति नान्यथा || ३० ||

वामाचाररता वापि दक्षिणाचारकृद्भवेत् |
निराचारापि साचारा पापो धर्म न विद्यते || ३१ ||

किमाचारविचारेण यदि काल्यार्चने रतः |
विनाचारविचारेण यदि काल्या न दीक्षिता || ३२ ||

निराचारा क्रिया सर्वा साचारा क्रियते य सा |
स्वेच्छात्र भक्षनियमो निराहारसमस्मृतम् || ३३ ||

कालीनामाक्षरपदं जपन्यावानि नश्यते |
महापातककोटीनि लीलयैव विनश्यते || ३४ ||

दह्यते सर्वपापानि तूलराशिमिवानलः |
चक्रोद्धारं प्रवक्ष्यामि शृणुष्वैकमना शिवे || ३५ ||

बिन्दु त्रिकोण पञ्चारनवकोण पुनर्लिखेत् |
अष्टारं चाष्टदलकं दशद्वादशकं तथा || ३६ ||

षोडशं दल संलिख्य मुण्डप्राकार संलिखेत् |
चतुःपञ्चाशकं देवी कवध समुदाहृतम् || ३७ ||

त्रिशूलाग्र मुण्डमाला चतुःपञ्चाशकं प्रिये |
अष्टदिक्षु श्मशानाष्ट विलिखेत्कामदायकम् || ३८ ||

प्. ३१) ज्वलिताग्नोदक् च शवं शृगालोलूकभैरवम् |
काकवेताल चैत्यञ्च लिङ्गं चाष्टश्मशानके || ३९ ||

चिताष्टदिक्षु प्रलिख्य महापातकनाशनम् |
हिरण्यं रजते ताम्रे मणौ वापि च टङ्किते || ४० ||

चन्दनागरु कर्पूरनाभिकाश्मीर सिन्दुरैः |
रक्तचन्दनयुक्तेन हेतुना घृष्टयेत्सुधीः || ४१ ||

भाजने लेपयेत्तेन लिखेद्धेमशलाकया |
ऋजुरेखा सुरेखेन रम्यदृष्टिमनोहरम् || ४२ ||

प्रतिमायां पटे वापि स्थण्डिले पुस्तके हृदि |
खड्गे वापि त्रिशूले वा महापात्रेऽथवा स्त्रियाम् || ४३ ||

एते नवसु वै पूज्या नवयोनिपरा प्रिया |
दिवायां ब्रह्मचर्ये वै मङ्गलायाः प्रपूजयेत् || ४४ ||

रात्रौ यथेच्छया पूज्या कालिका कुलशासिनी |
कूटस्थ प्रकृति स्वाम्बा लीला भुवनपावनी || ४५ ||

वृहद्वृहद्वतिप्रोक्ता रेण्वादपि महामनु |
अरूपायां तु वक्ष्यामि रूपमव्यक्तरूपिणीम् || ४६ ||

विना ध्यानेन वै पूजा सकलाप्यकला स्मृता |
तस्मात्साधक सिद्ध्यर्थं ध्यानयोगं वदामि ते || ४७ ||

पितामहेन देवेन मां समाराध्य प्रार्थितः |
तुष्टेन वै मया प्रादाद्ब्रह्मणे लोकसर्जने || ४८ ||

प्. ३२) ब्रह्मणापि पुलस्त्याय दत्तं कालिकुलक्रमम् |
तेन विश्ववसे प्रादाद्विश्रवा धनदाय च || ४९ ||

ततो लङ्काधिपाः सर्वे वंशाः कालिक्रमानुगाः |
दशास्यं कुम्भकर्णं च विभीषणमहेन्द्रजीत् || ५० ||

हिरण्यकशिपुर्वाणो वलिर्जालन्धरस्तथा |
अम्बरीषोर्द्धमान्धाता नहुषो हैहयादयः || ५१ ||

नारदाद्या मुनिगणो दुर्वासा गाधिनन्दनः |
विरूपाक्षादयः सिद्धा रेमिरे स्वेच्छया मुदा || ५२ ||

तस्या प्रसादलेशेन त्रैलोक्यविजयो भवेत् |
ब्रह्मणा प्रेरितः पश्चाल्लंकेश्वरवधाय च || ५३ ||

विश्वामित्रवसिष्ठाभ्यां राघवाय प्रदत्तवान् |
सूरयूतीरतीर्थे वै दशोनाहृच्छताक्षरी || ५४ ||

त्रिशताक्षरि मन्त्रे वै त्रिलोक्यैश्वर्यदायिनी |
दशवर्णा मया देवी गोपिताः यत्नतः पुरा || ५५ ||

यदि पूर्णा भवे देवि मन्त्रं वै त्रिशताक्षरीम् |
यो जानाति स पुण्यात्मा भैरवोहं न संशयः || ५६ ||

मन्त्रमातेति विख्याता त्रैलोक्यैश्वर्यदायकं |
समस्तमन्त्रजननी सर्वमन्त्रप्रवृंहिणी || ५७ ||

बहुधा वर्णितं मन्त्रमाता सर्वप्रदायिनी |
त्यङ्गिरा महाकाली मोक्षसौख्यप्रदायिनी || ५८ ||

प्. ३३) नानया सदृशी विद्या विद्यते भुवनोदरे |
राज्यदा धनदा मोक्षदातृ कैवल्यदायिनी || ५९ ||

तेनास्तवे च रामेण रावणो विनिपातितः |
आद्या काली क्रमं पञ्च एका सा पञ्चधा गता || ६० ||

काली कुलसमुद्भव पुरस्तनावतारिता |
कुमारी त्रिमुखा काली नवकाक्षरा स्थिता || ६१ ||

आद्या या सृष्टिकाली च द्वितीया स्थितिकालिका |
संहारकालिका उग्रा तृतीया दिव्यरूपिणी || ६२ ||

अनाख्या कालिका देवी चतुर्थयेमाश्रिता |
भाषाकाली पञ्चमी तु अद्वैतभावमास्थिता || ६३ ||

अभिन्नरूपास्ता सर्वा गुह्यकालीतनौ श्रिता |
तथा तनौ तथा पादा शरीरावयवाङ्गेषु || ६४ ||

शरीरावयवा वक्रा बाह्वादीनाशनं दिकाम् |
पञ्चकाली महाग्रासा एका सा भिन्नरूपिणी || ६५ ||

आत्मा वैश्वरभूता या गुह्यकाली प्रकीर्तिता |
तासां ध्यानं प्रवक्ष्यामि शृणु पापतयापहम् || ६६ ||

अथ वक्ष्ये महादेव्या ध्यानयोगमनुत्तमम् |
योगविज्ञानमात्रेण साधकः सिद्धिभाग्भवेत् || ६७ ||

नीलोत्पलदलश्यामा नीलरत्ना विनिर्मिता |
ज्ञानलक्ष्मीच्छटाटोपज्योतिर्मण्डलसंभवा || ६८ ||

प्. ३४) दशवक्त्रा महाकाली सप्तविंशतिलाचना |
अष्टोत्तरशतार्द्धं च भुजादण्डै नरानना || ६९ ||

दीपकं ऊर्द्धकं वक्त्रं चण्डयोगेश्वरी मतम् |
ज्योतिर्मयमहावक्त्रं निर्वाणपददायिनी || ७० ||

तदधः सिंहवदनं श्वेतवर्णं सुभास्वरम् |
फेरुवक्त्रं च तदधः कृष्णं त्रैलोक्यडामरम् || ७१ ||

कपीन्द्रस्य मुखं वामे रक्तवर्णं महोल्वणम् |
कोलवक्त्रं भवेद्दक्षं धूम्रवर्णं भयानकम् || ७२ ||

तार्क्ष्यवक्त्रं च वामञ्च पिंगवर्णसचुञ्चुकम् |
दक्षिणे मकरास्यं च हरिताभं प्रकीर्तितम् || ७३ ||

गजास्यं वामके प्रोक्तं गौरवर्णं महोल्वणम् |
हयास्यं दक्षिणे काल्या श्यामवर्णं विचिन्तयेत् || ७४ ||

सर्वदंष्ट्रा कराला च त्रिनेत्रा भीमनादिनी |
भ्रभङ्गकुटिला भीमा कालास्य श्रीमुखोत्तमा || ७५ ||

पिङ्गलोर्ध्वजटाटोपचन्द्रार्द्धकृतशेखरा |
नानारत्नैश्च घटिका श्वेतकाद्यालिमालिनी || ७६ ||

सप्तविंशतिमुण्डैश्च रक्तविप्लुषसंयुता |
वज्राणि पुष्पसंयुक्तं शिरोमाला प्रकीर्तिताः || ७७ ||

चिद्रत्नवटिका काद्यं खड्गपाशं च शक्तिकम् |
खट्वाङ्गमुण्डधनुषं चक्रं घण्टा च सुस्वनः || ७८ ||

प्. ३५) वालप्रेतञ्च शैलञ्च कङ्कालनकुलं तथा |
सर्पं च कुट्टनीवंशषडम्रं ओविका पुनः || ७९ ||

वह्निपात्रञ्च दण्डञ्च स्रुवमष्टादकेशरी |
वस्त्रमुद्गरडमरुं विभ्रती वाणबाहुभिः || ८० ||

चिद्रत्नवटिकाकर्तृतर्जन्यं कुशदण्डकम् |
रत्नपूर्णं च कलशं त्रिशूलं दुष्टनाशनम् || ८१ ||

पञ्चपशुपता वाणं पद्मद्वीपमनागतम् |
कुन्तञ्च पाणिजातञ्च फणिका तोमरं तथा || ८२ ||

पुष्पमाला डिण्डिमं च गृद्धं स्वस्तिकवर्द्धनी |
कमण्डलुश्रुवाञ्चैव पशुपुष्टिभयापहम् || ८३ ||

नन्द्यावर्तं कुण्डलं च मांसखण्डसुशोभनम् |
वीजपूरफलं शूची विभ्रती दक्षबाहुभिः || ८४ ||

व्याघ्रचर्मपरीधानां कालचर्मोत्तरीयकाम् |
किंकिणीजालशोभाढ्यां वीरघण्टानिनादिनीम् || ८५ ||

नौपुरारावनिर्घोषा घर्घरारावभीषणा |
कनकाङ्गदकेयूरा महास्थिकृतशोभना || ८६ ||

मुण्डमाला गले देव्या आपादान्तविलम्बिनी |
रक्तपद्ममयीमालां शुष्ककाद्यलिकास्तथा || ८७ ||

काञ्चीकट्टारकोपेतां कटि देव्या विराजितां |
ब्रह्मसूत्रोज्वलत्कण्ठाद्योगपट्टोत्तरीयका || ८८ ||

प्. ३६) सौम्याग्रभूषणैर्युक्ता नागराजाद्यलंकृता |
रक्तकुण्डलकर्ण/श्री पञ्चकालासनस्थिता || ८९ ||

शिवासनं तदूर्ध्वं च नीलं नादोर्ध्वलांछनम् |
महार्घरत्नमांसञ्च कृष्णवर्णं चतुर्भुजम् || ९० ||

एकवक्त्रं त्रिनयनं भैरवाभरणान्वितम् |
कर्तृकपालहस्तं च डमरुखट्वाङ्गधारिणम् || ९१ ||

एवं भैरवपीठन्तु देव्या आसनमुत्तमम् |
पञ्चप्रेतं च तदधः ब्रह्माद्याः पञ्चकारणाः || ९२ ||

ब्रह्मा विष्णुश्च रुद्रश्च ईश्वरश्च सदाशिवः |
पीतश्यामं रक्तधूम्रं श्वेताभावं च कारणाः || ९३ ||

दण्डचक्रशक्तिशूलखट्वाङ्गायुधधारकाः |
तर्जनीमुखनिःक्षिप्ता शिवधस्था त्रिलोचना || ९४ ||

पिङ्गरक्तत्रिगुण्याभिहेतुत्कारणभीषणा |
वज्रदंष्ट्रा नखस्पर्शा पद्मपृष्ठे शिवोत्तमा || ९५ ||

शचीपत्यादिरन्तं च दिगवर्णं सवर्णकम् |
इन्द्रं पीताभवज्रं च वह्निं रक्तं सशक्तिकम् || ९६ ||

यमं कृष्णं च दंडं च धूम्रं नैरृत्यखड्गकम् |
वरुणं पाशशुभ्रास्य वायुः श्यामांकुशध्वजम् || ९७ ||

कुवेरं कुंकुमगदां शुभ्रमीशानशूलकम् |
दिगष्टपतये ज्ञेयमासनं परिकीर्तितम् || ९८ ||

प्. ३७) शुक्लं कृतयुगं ज्ञेयं पीतं त्रेतायुगं स्मृतम् |
द्वापरं चारुणं वर्णं श्यामं चैव कलि स्मृतम् || ९९ ||

ऋग्वेदं शुक्लवर्णं च यजुर्वेदं सुवर्णवत् |
सामं रक्तमिति ख्यातं कृष्णाथर्वणमुच्यते || १०० ||

उपवेदस्तथा वर्णा नवमासनमुच्यते |
सहस्रसूर्यज्वालाग्रमासनं परिकीर्तितम् || १०१ ||

पद्मोपरिस्थिता देवी नृत्यमाना सदोदिता |
अथवा सुख चासीनं सर्वदेवाधियन्त्रिता || १०२ ||

सहस्रसूर्यप्रतिभां दुर्निराक्षा दुरासदाम् |
सर्वदेवाश्रयी नित्या मालिनी जयमङ्गला || १०३ ||

मुक्तहू/कारजिह्वाग्रलालयन्तं विचिंतयेत् |
प्रत्यालीढपदा वापि नृत्यमानापि च स्मरेत् || १०४ ||

सर्वमन्त्रमयी धीरा सर्वलक्ष्मी जयेस्विरा |
एवं ध्याया महाकालीमभीन्न नवयौवना || १०५ ||

भासाक्रमस्य मध्यस्था चक्रेशी परमेश्वरी |
पंचकाली प्रभेदास्तु विशेषं शृणु पार्वति || १०६ ||

नववक्त्रा महाकाली सप्तविंशतिलोचना |
ऊर्ध्वं ज्योतिर्मयं वक्त्रं चण्डयोगेश्वरीभिधाम् || १०७ ||

चिद्रत्नवटिका मुद्रा मूल्यदेव्यास्तु एव सा |
वक्त्रैकरत्नमुद्रां च विहीना पंचकालिका || १०८ ||

प्. ३८) वक्त्रं शस्त्रं भुजं मालामासनानि क्रमाणि च |
भूषणादीनि वर्णानि यथा श्रीगुह्यकालिका || १०९ ||

सृष्टिस्थिती च संहार अनाख्यायां महेश्वरि |
भाषाकाल्या तुल्यरूपा विशेषं स च तान् शृणु || ११० ||

विशेषिका विशेषेण तद्वक्ष्यामि क्रमेण तु |
नीलजीमूतसंकाशा नववक्त्रा महेश्वरी || १११ ||

पूर्वोक्तध्यानराजे तु तुल्या चान्या महेश्वरी |
बद्धपद्मासना देवी पीनोन्नतपयोधरा || ११२ ||

जिह्वाग्रेन वाम दंष्ट्रां दर्शयन्तीं त्रिभङ्गिकाम् |
मदघूर्णितदीर्घाक्षी ध्यानलोचनतत्परा || ११३ ||

चिद्रत्नवतिकाह्यज्या वरदाभयपाणिनी |
तर्जन्यग्रे स्थितं वज्रं मूर्तिं ज्वलनसप्रभाम् || ११४ ||

रश्मिद्वादशसंयुक्तामनाक्षेशीं स्मरेत्सदा |
संहारचक्रमध्यस्थं निर्मांसा कोटरांबिकाम् || ११५ ||

प्रत्यालीढपदा देवी दन्तोष्ठपृष्ठपिडिंका |
लेलिहाना ललज्जिह्वा मुक्तहूंकारराविणी || ११६ ||

वरदानं परीत्यक्षे वित्राणामजकेशरी |
दशशक्तिसमायुक्तां विश्वसंहारकारिणी || ११७ ||

स्थितिक्रमस्य मध्यस्था ईषत्प्रहसितानना |
खर्वा लम्बोदरी देवी राजलीनासनस्थिताम् || ११८ ||

प्. ३९) अजकृष्णो परित्यज्य ब्रह्मकंकालवल्लभाम् |
वादयंती महाकाली स्थितिस्थां षोडशात्मिकाम् || ११९ ||

सृष्टिक्रमस्य मध्यस्थां अट्टहाससमन्विताम् |
ऊर्ध्वा समयद चारुललिता तनुविग्रहा || १२० ||

विहाय ब्रह्मवीणाञ्च विभ्रती चन्द्रभास्करौ |
योनिपंचकमध्यस्थां ध्यायेत्सृष्ट्यैकहेतवे || १२१ ||

अनाख्याचक्रमध्यस्था भासादेवी जगन्मयी |
सर्वा कालीसृता देवी षोडशारे प्रतिष्ठिता || १२२ ||

चन्द्रसूर्योपरिभ्युज्या मञ्जीरद्वयधारिणी |
जगद्भासयते भासाकाली विष्णुसमुद्भवा || १२३ ||

बाला कुमारी या काली सर्वा संसृतरूपिणी |
त्रिमुखाष्टभुजा देवी कपालमालसंयुता || १२४ ||

पिबन्तु रुधिरं दिव्यं कृष्णवर्णा त्रिलोचनम् |
पाशांकुशवज्रशूलं खट्वाङ्गं मुद्गरं तथा || १२५ ||

मृतबालमुंडहस्तं कपालं रक्तपूरितम् |
एवं ध्यात्वा महादेवी नानाभोगफलप्रदा || १२६ ||

एतदेव हि भेदोयं पञ्चकारस्य कारणम् |
ततः समस्तरूपाणि कालिकाक्रमोद्भवा || १२७ ||

विधिवत्पूजयेन्नित्यं विधिलोपं न कारयेत् |
यथा गुरोपतिष्ठन्तु तदेव व्रतमाचरेत् || १२८ ||

प्. ४०) देवतामन्त्ररूपाणि गुरुरेव न संशयः |
शिवे रुष्टे गुरु त्राता गुरु रुष्टे न कश्चन || १२९ ||

गुरुरेव सदा पूज्यो कालिकातुष्टिहेतवे |
अन्धे तमसि संमग्न गुरुरेव परां गतिः || १३० ||

बन्धुपुत्रसहस्रेषु मातुः पितु शतेष्वपि |
एतेभ्यो गौरवत्वाच्च गुरुरित्यभिधीयते || १३१ ||

ब्रह्महत्यादिपापानां निष्कृतिः समुदाहृतम् |
गुरुद्रोहिकृतानां तु निष्कृतिर्नास्ति पार्वति || १३२ ||

गुरोश्च देवतायाश्च द्वैतभावं न कारयेत् |
स्वात्मविक्रियतो वापि गुरुरेव प्रपूजयेत् || १३३ ||

गुरु तुष्टे जगत्तुष्टावित्याज्ञा परमेश्वरी |
न माता न पिता पुत्र त्राता बन्धु सुहृन्नृप || १३४ |||

गुरोर्गुरुतरं देवि न कुर्यात्त्रिभि सर्वथा |
यस्य प्रसादाज्जानीया त्रैलोक्यं सचराचरं || १३५ ||

न तोषितो गुरुर्येन तस्य स्यान्निष्फलक्रिया |
यस्य वक्त्राद्विनिर्याता देवी शब्दमयी परा || १३६ ||

न गुरुं वंचयेच्छिष्यैः प्राणैः कण्ठगतैरपि |
देवता मन्त्रसकलं लघिनं तेन भैरवः || १३७ ||

गुरुदैवतमन्त्राणि मनाग्भेदं न कारयेत् |
भेदेन निरयं याति समूलं विनिहन्ति वै || १३८ ||

प्. ४१) गुरुं संतोषयेद्यत्नैः स्वप्राणेनापि श्रद्धया |
द्वीपकस्यैव वेतालपरिगतिमवाप्नुयात् || १३९ ||

गुरु संतोषितो येन रक्षितं भुवनत्रयम् |
नातः परतरं किञ्चिद्गुरुरत्यधिकं प्रिये || १४० ||

अशरीरा वर्णरूपा ब्रह्माण्डव्यापिनी शिवे |
पिण्डदानादिसंस्कारं यथा पित्रोस्तथा गुरोः || १४१ ||

अकृत्वा नरं याति षष्ठिवर्षशताधिकम् |
शरीरदा पिता देवि ज्ञानदा गुरुरेव च || १४२ ||

गुरोर्गुरुतरं नास्ति संसारे दुःखसागरे |
यस्य वक्त्राद्विनिर्याता वर्णब्रह्ममयं वपुः || १४३ ||

तरयन्नात्र सन्देहो नरकावर्णवतो ध्रुवम् |
अहोहं संप्रवक्ष्यामि सारं सर्वार्थकामदम् || १४४ ||

एकाक्षरी नवाक्षरीञ्च षोडशाक्षरि वारुणि |
चतुःपंचाशवर्णं च शताक्षरी विशेषतः || १४५ ||

द्विशताक्षरी मन्त्रञ्च दशोना त्रिशताक्षरी |
सहस्राक्षरि देवेशि प्राणभूतास्तु कालिका || १४६ ||

मन्त्रोद्धारं

अम्बरं परमं वह्नि आपंच धरणी तथा |
रावणी नाम सा विद्या मोक्षदा भुक्तिदा प्रिये || १४७ ||

एकाक्षरी परा विद्या भोगमोक्षप्रदा स्मृता |
शिवशक्तीसमायोगो भवेदत्र च पार्वति || १४८ ||

प्. ४२) महाकुंडलिनीं देवी महारावणिपूजिता |
वह्निं शिवाक्षरो नां च वरुणम् || १४९ ||

शिखी च मधुहा युक्ता काली प्राणमुदाहृतम् |
ख्फ्रेंमात्मिका लिख्य महाचण्डमनालिखेत् || १५० ||

योगेश्वरीपदं दत्वा विद्येयं सा नवाक्षरी |
षोडशाक्षरि या विद्या प्राणभूताश्च तां शृणु || १५१ ||

यस्योपदेशमात्रेण ब्रह्मभूयाय कल्पते |
त्रिपदं तु समोद्धृत्य महारावं ततो लिखेत् || १५२ ||

निशामाधवसंयुक्तं ज्ञेयं त्रिदशवन्दिते |
सत्यारूढे सास्वतश्च तुष्टिना कवलीकृतम् || १५३ ||

सत्यमत्या समारूढा सूक्ष्मेशकवलीकृता |
ततश्चक्री जाठरं च नारायणसमन्वितम् || १५४ ||

माधवेन समायुक्तो वलानुज पुनर्लिखेत् |
माया चंडी कूर्चरक्षा महाराव पुनर्लिखेत् || १५५ ||

नतिं नियोजयेद्देवि शिरमन्त्रं समुच्चरेत् |
वर्णषोडशमाख्यातं मन्त्रंराजमुदाहृतम् || १५६ ||

पंचपिंडाग्रतो दत्वा महाशब्दशशी भवेत् |
अनादि महामन्त्रं वर्णराजमुदाहृतम् || १५७ ||

शताक्षरं मन्त्रराजं तथा पंचशताक्षरम् |
पंचाक्षरमादिमन्त्रं तथाष्टाक्षरमन्त्रकम् || १५८ ||

प्. ४३) दशोना त्रिशता विद्या महामन्त्र उदाहृतम् |
द्विशतं तु महादेवी नवत्यधिकसुप्रभे || १५९ ||

शिवेष्टहेतो हि पुरा सहस्राक्षरमालिका |
एकेभ्यरतरं देवि कुलाचारक्रमे विधिः || १६० ||

परंब्रह्मस्वरूपं तु नादबिन्दुकलात्मिका |
सकलार्णवमध्यस्था सकलार्णवरूपिणी || १६१ ||

श्रीगुरोः कृपया देवी संप्रदायक्रमागतम् |
लभ्यते यदि भाग्येन कोन्य धन्यतरो भुवि || १६२ ||

मनुष्यवपुराछन्ना सशिरो नात्र संशयः |
वर्णितुं नैव शक्नोमि कालिकाया कुलक्रमम् || १६३ ||

वर्णषोडशकं विद्या राज्यदा प्राणदा स्मृता |
महासौख्यप्रदा शांता सा काली प्राणदायिनी || १६४ ||

वैखरी यान्यभादत्वादशक्ता गुणवर्णने |
ब्रह्मविद्यास्वरूपा सा भुक्तिमुक्तिफलप्रदा || १६५ ||

एकोच्चारेण देवेशि वाजपेयस्य कोटयः |
अश्वमेधसहस्राणि प्रादन्यभुवनस्तथा || १६६ ||

प्रयागे स्नानजं पुण्यं मकरस्थे दिवाकरे |
तस्य शतगुणं प्रोक्तं कालिका विधिनाचरेत् || १६७ ||

प्. ४४) चतुराश्रम्य यत्पुण्यं क्रमेण परिसेवितम् |
यत् पुण्यं वर्णधर्मस्य तत् पुण्यं कालिकार्चनात् || १६८ ||

काश्यादितीर्थयात्रां च सार्द्धकोटित्रयान्वितम् |
तुलनायाति देवेशि सत्यं सत्यं न संशयः || १६९ ||

लक्षजापेन देवेशि किं पुनः सिद्धिभाग्भवेत् |
यस्या सामर्थतो देव्या भुवनानि चतुर्दशम् || १७० ||

अभवत्परमेशानि तेषां कारणरूपिणी |
पुरश्चर्या कृता येन तेषां विद्या फलाङ्गमम् || १७१ ||

अकृत्वा तु पुरश्चर्या न मन्त्रो फलदो भवेत् |
ब्रह्माण्डकोटिजननी महामोक्षप्रदायिनी || १७२ ||

निःसरन्ति महामन्त्रो विस्फुलिङ्गा यथा प्रिया |
अग्रे सकाशाद्बहवो भेदा विद्या प्रकाशिता || १७३ ||

प्रणवा सर्वमुत्पन्ना परब्रह्ममयी तु सा |
मायाहर्तारक्षिता च नान्या तु भवनेश्वरि || १७४ ||

नानाम्नायस्वरूपेण नानारूपेण मायया |
मोहयन्ती जगत्सर्वं पुत्रपौत्रप्रवर्द्धिनीम् || १७५ ||

स्त्रीपुंभावेन सततं ग्रन्थितं कामसूत्रके |
सर्वंत्र व्यापिनी चापि ब्रह्मस्थाननिवासिनी || १७६ ||

प्. ४५) सौभाग्यवन्धग्रहणा विश्वयोनीरितीरितः |
चतुर्वाङ्मयनिष्ठेयं त्रैलोक्यवशकारिणी || १७७ ||

साक्षात्संविन्मयी देवीरूपिणी भोग्यदायिनी |
महासंपत्प्रदा नित्या साक्षादक्षररूपिणी || १७८ ||

षोडशाक्षररूपेण विश्वं व्याप्य व्यवस्थिता |
नवाक्षरी महाविद्या पंच चाष्टाक्षरी तथा || १७९ ||

एकाक्षरी दशार्णा च शतार्णा च सहस्रकम् |
एतेषु मन्त्रवर्गेषु विश्वं व्याप्य व्यवस्थिता || १८० ||

चतुर्वेदेषु यत्सारं तदङ्गेषु च यत्स्मृतम् |
पुराणे स्मृतिसारेषु यस्तु सारतमं महत् || १८१ ||

तत्सर्वेभ्योऽधिकं सारं सारात्सारतरं परम् |
नवनीतं यथा दध्रासारोद्धृतघृतं भवेत् || १८२ ||

तदेवममृतं नाम देवानां प्राणधारणम् |
तथा समस्तशास्त्रेषु वेदे तन्त्रेषु चाज्ञया || १८३ ||

उद्धृत्य सर्वसारेभ्यो ब्रह्मणे प्रतिपादिता |
ब्रह्मणोपि वसिष्ठाय वसिष्ठो राघवाय च || १८४ ||

दत्तं सर्वात्मने तेन ततो मर्त्यावतारिता |
अद्वैतादिविधा कृत्वा मुनिना ज्ञानदृष्टिना || १८५ ||

दर्शेनात्रि शताक्षर्या मन्त्रवीर्या प्रकाशिता |
सौम्यसिद्धिकृतानेन देवी प्रत्यङ्गिराभिधा || १८६ ||

प्. ४६) नारदानुमतेनैव संज्ञा देव्या द्विधा कृता |
निधाननिव चौरेभ्यो रक्षणीयो प्रयत्नतः || १८७ ||

न देया यस्य कस्यापि देया प्राणप्रदायिने |
निर्मलाय प्रशान्ताय प्राणेभ्योपि  प्रियाय च || १८८ ||

ज्ञाननिष्ठाय दातव्यं सारमेतन्महेश्वरि || १८९ ||

|| इति श्रीमहाश्रोतशिरश्छेदे करवीरयोगे परातन्त्रे क्रमे 
द्वादशसाहस्रिकायां कालिक्रमनिर्णयसूत्रं सप्तम पटलः || ७ ||



अष्टमः पटलः

श्री देव्युवाच

नमो देवाधिदेवाय सर्वज्ञाय महात्मने |
सृष्टिस्थित्यन्तकर्त्रे च सर्वव्यापि नमोस्तु ते || १ ||

जय देव जगन्नाथ किंचिन्प्रष्टुं मम प्रभो |
मनो मे तरलं जातो भया वक्तुं न चात्महे || २ ||

प्रसीद परमेशान संशयं छेत्तुमर्हसि || ३ ||

श्रीसदाशिव उवाच

मा शंकां कुरु देवेशि त्वदन्यो नास्ति मत्प्रिया |
निःशङ्कं स्वेच्छया देवि पृच्छेयं हृदि वाञ्छितम् || ४ ||

यं यं त्वं संशयो देवि तं तं पृच्छ यथेच्छया || ५ ||

श्रीदेव्युवाच

नमस्तुभ्यं नमस्तुभ्यं नमस्तुभ्यं महेश्वर |
चिद्रूपिणी परादेवी कालिकात्वं गता यदा || ६ ||

कस्माद्द्वैधगता देव नारदानुमतेन च |
सर्वागमविदः शूरः साधकानां वरो मुनिः || ७ ||

किं भेदं वै चकाराथ शिवष्टनारदो पुरा || ८ ||

प्. ४८) श्रीसदाशिव उवाच

धन्यासि कृतकृत्यासि श्रोतुं जानासि तत्वतः |
एतत्सूक्ष्मानि भेदेन पुनः श्रोतुं मतिस्तव || ९ ||

जाता परमिका बुद्धि नमस्ते परमेश्वरि |
सप्तादशाक्षरी विद्या विद्यायाः परमा कला || १० ||

खंडस्य खंडिनी खंडखंडखंडाण्डखण्डिनी |
खंडचक्रगता काली विद्या सप्तदशाक्षरी || ११ ||

फणीरूपस्य कारस्य अकुला बिन्दुभक्षिणी |
तृधारानुहता लक्ष्मी विद्या सप्तदशी स्मृता || १२ ||

अकुलाकुलमध्यस्था कलास्था अकला कला |
अकला परमानन्दा सिद्धि सप्तदशाक्षरी || १३ ||

रावस्थं रावमध्यस्थं रावरावनियोजिता |
रावलीरावला ज्ञेया महासप्तादशाक्षरी || १४ ||

कान्तगादिच्छान्तजातं महाहल्लोल हूंकृतम् |
रावरालकलाक्रान्तं एताः सप्तदशी कला || १५ ||

अक्षराक्षरयोगेन कालि शब्देन यस्थिता |
योगेश्वरीपदं नास्ति विद्या सप्तदशाक्षरी || १६ ||

हहहाहहललीनी विलीनी हहने हसा |
हाना दानापदैर्लीना विद्या सप्तदशाक्षरी || १७ ||

एवं सप्तदशं वर्णं वर्णीयं परमेश्वरी |
क्रमसर्वातुरं तीव्रं निर्गुणं परमेश्वरीम् || १८ ||

प्. ४९) शतद्वयं तु वर्णेन नवत्यधिककीर्तितम् |
त्रिगुणै रहिता विद्या त्रिखण्डा परिकीर्तिताः || १९ ||

नवषोडशवर्णानां भेदो नात्र च विद्यते |
अनया विद्यया देवी जन्ममृत्यु विहाय च || २० ||

नारदाद्या मुनिश्रेष्ठा योगिनः कपिलादयः |
त्रिलोकविजयी भूत्वा स्वेच्छया विचरन्ति वै || २१ ||

अव्याहतगतिः प्राप्तत्रिकालज्ञो भवस्वता |
शोणिताख्ये पुरे देवि हरिणं करविग्रहम् || २२ ||

नारदेन मुनीन्द्रेण कृष्णाय संप्रदत्तवान् |
हरिणालंभनास्तेषु प्रयोज्य हरमोहितः || २३ ||

वासुदेवोपि पार्थाय रक्षार्थं प्रददौ पुरा |
भृगोपभुक्तपुष्पेन्दु शिवयोग्यं यथा भवेत् || २४ ||

तद्वन्निरक्षरं वस्तु अक्षरैरपि संयुता |
नोद्धारं लेखयेद्देवी साक्षाद्वर्णेश्वरी परा || २५ ||

शापो भवति वै नूनं मन्त्रहानि प्रजायते |
विमुखा भवते काली पापानामाश्रयो भवेत् || २६ ||

कर्णे कर्णे तु देवेशि हृदिस्थ कुरु सर्वदा |
गुरुवक्त्रादिनिष्क्रान्ता श्रोतमार्गे हृदि स्थिता || २७ ||

उदके लिखितं यद्वन्मन्त्रोद्धारं तथा भवेत् |
भोगमोक्षप्रदां विद्यां पुस्तके नैव लेखयेत् || २८ ||

प्. ५०) सम्वत्सरकृतावासे ज्ञात्वा कर्म शुभाशुभम् |
ततो मन्त्रोपदेष्टव्या यद्यात्मशुभमिच्छति || २९ ||

अपरीक्षितशिष्याय यस्तु मन्त्रं प्रयच्छति |
निरये निरतं वासो भविष्यति सुदारुणे || ३० ||

तस्मात्सर्वप्रयत्नेन न प्रकाश्यं कदाचन |
आस्तिकबुद्धि यस्यास्ति तस्मै देवी प्रसीदति || ३१ ||

शङ्का या जायते तानि शङ्काया दुःखभाजनम् |
शङ्काया सिद्धिहानिः स्यान्निर्विकल्पं समाश्रयेत् || ३२ ||

कर्तव्यं चाप्यकर्तव्यं नैव तत्र विचारयेत् |
मयापि वुष्णुना सार्द्धं ब्रह्मणा मुनिभिः सह || ३३ ||

एकपात्रं गृहीत्वा तु निर्विकल्पं यथाश्रिता |
देवगन्धर्वदैत्यादीन्रक्षपन्नगमानवाः || ३४ ||

सप्तधातुभिः संक्लिन्नैर्मलमूत्राश्रवावहैः |
तेषां किं तद्विचारेण निर्विकल्पं समाचरेत् || ३५ ||

सूर्योदये किं तमसि तिष्ठन्ती भुवनादयः |
तथा देव्याः प्रभावेण किमाचार विचारयेत् || ३६ ||

किं बहूक्तेन देवेशि गोपनीयं प्रयत्नतः |
सर्वसिद्धिं महेशानि गोपनीयं प्रयत्नतः || ३७ ||

प्रकटे मृत्युमाप्नोति सिद्धिहानिश्च जायते |
यस्मिन्मन्त्रे यदाचार तत्र धर्मस्तु तादृशः || ३८ ||

प्. ५१) कृतार्थस्तु न जायेत् स्वर्गं वा मोक्षमेव वा |
नाधर्मो नैव पापादि जायते तत्मेव च || ३९ ||

किं च धर्मों महान्वापि पुण्यराशि प्रवर्द्धते |
शक्तौ सर्वसमुत्पन्नं यत्किञ्चिज्जगतीगतम् || ४० ||

तस्माच्छुद्धमशुद्धं वा शक्तिब्रह्मस्वरूपकम् |
सर्ववेदविदो विप्र सदाचारेण सुव्रत || ४१ ||

चाण्डालत्वे परे पापे ह्यात्मा सर्वत्र वेत्तते |
आत्मा ब्रह्म विजानीहि भ्रान्तिज्ञानं परित्यजेत् || ४२ ||

ज्ञानमेव परं तत्वं तस्माज्ज्ञानं समाश्रय |
ज्ञानमार्गेण सकलं विकल्पं परिवर्जयेत् || ४३ ||

सविकल्पो महादोष पापभाक् जायते ध्रुवम् |
शिवशक्तीमयं देहं रजः शुक्रं प्रजायते || ४४ ||

परं ब्रह्मणि संलीनो परा वाच्या परेश्वरि |
नीराज्यमधुमैरेयै द्रव्यभेदा भवन्ति हि || ४५ ||

सर्वज्ञत्व वरारोहे यज्ञदोषो न विद्यते |
अश्वमेधमहायज्ञे वाजिहत्या कथं भवेत् || ४६ ||

जलं क्षीरं घृतं चैव मधुमैरेयमैक्षवम् |
पौष्यं तरुभवं धान्यं संभवं तक्रनिर्मितम् || ४७ ||

सह---रभवं चैव विविधबहुभेदतः |
अज्ञानैः संस्कृतं सद्यो महापातककृद्भवेत् || ४८ ||

प्. ५२) ब्रह्महत्या सुरापान स्वर्णस्तेयादिपातकात् |
पूजनादेव निर्वर्त्य निर्विकल्प समन्त्रवित् || ४९ ||

जलं जलचरं सर्वं घटपूर्णं समानय |
स्थापिते दिनसप्ताहे जलं जीवसमन्वितम् || ५० ||

अनामिषं नास्ति किंचित्सर्वक्षीरादिकं प्रिये |
समवृक्षसमा वह्निस्तथा सुन्दरि तिष्ठति || ५१ ||

सर्वभूतेषु विज्ञानं ज्ञातव्यं देशिकोत्तमैः |
काष्ठादिमथनाद्देवी प्रकटा ब्रह्मरुच्यते || ५२ ||

तत्काष्ठं दह्यते तेन तेन ब्रह्ममयं जगत् |
धर्माधर्मपरित्यागात्सकलोपि परत्र च || ५३ ||

विगतस्त्रीरजं वापि ये चास्ति सकलं प्रिये |
विचारयेत्स्वमूत्रादि भ्रान्तिरेव हि कारणम् || ५४ ||

अन्नं ब्रह्म विजानीयात्तेन यस्य समुद्भवम् |
नानाजीवाश्रयं तत्तु पुरीषं केन दुष्यते || ५५ ||

गोमूत्रं प्राशनं देवि गोमयस्यापि भक्षणम् |
प्रायश्चित्तेषु कथितं ब्रह्महत्यादिमोचने || ५६ ||

मलमूत्रेषु ये भ्रान्ति दोष एव न संशयः |
स्त्रीरजः परमेशानि देहस्तेनैव जायते || ५७ ||

कल्पितं दूषितं तेन प्राप्यते परमं पदम् |
पुरुषस्य तु बीजं तु विन्दुरित्यभिधीयते || ५८ ||

प्. ५३) बिन्दुस्तु परमेशानि कायोयं शिवरूपधृक् |
शिवतत्वेन शास्थादिदूषणं नास्ति वै तदा || ५९ ||

सूतः पवित्रं देहस्य कारणं केन रायुद्यते |
ज्ञानमार्गेण सकलं निर्विकल्पस्य सुन्दरि || ६० ||

विकल्पस्य महेशानि पापभाक् जायते नरः |
मातृगर्भस्य वीर्यन्तु शिशुरेव न संशयः || ६१ ||

निर्विकारतया यस्परस्य नाकुत्सितो भवेत् |
तत्तु दूषणसंयुक्तमन्यत्सर्वशुभं भवेत् || ६२ ||

ब्रह्मानन्दमयं ज्ञानं परं ब्रह्ममयो भवेत् |
तं ज्ञात्वा परमेशानि कथयामि वरानने || ६३ ||

न ब्रह्मणस्तु न ब्रह्मं न क्षत्रं क्षत्रियस्तथा |
वैश्यो न वैश्य शूद्रो न शूद्रस्तु परमेश्वरि || ६४ ||

विचारे परमेशानि पुष्केसौ नैव पुष्कलः |
सर्वेषां तु विजानीहि परमात्मा विनिश्चयात् || ६५ ||

आकाशात्पतितं तोयं निम्नमार्गेन गच्छति |
ग्राममध्यगतं सर्वं विष्टामूत्रादिषूदितम् || ६६ ||

मृतगोस्वाहिमार्जारखराभिरुधिरान्वितम् |
समस्तमपि देवेशि गङ्गायां मिलितं यदा || ६७ ||

गङ्गामृतं तदेवास्ति कालुष्यं नैव तिष्ठति |
मलमूत्रेषु ये दोषा भ्रम एव हि कारणम् || ६८ ||

पवित्रं स्त्रीरजः प्रोक्तं यतो देहे विनिःसृतम् |
रुधिरादिप्रधानेन प्राप्यते परमं पदम् || ६९ ||

प्. ५४) पुरुषस्य तु यद्बीजं बिन्दुरित्यभिधीयते |
सर्वस्य कारणं रेतो तं देह केन निन्द्यते || ७० ||

भगलिङ्गस्य संस्पर्शाद् गर्भादिनिःसृतः पुमान् |
यदा तदा जन्मकाले को न स्याद् गुरुतल्पगः || ७१ ||

पुण्यपापविनिर्मुक्तं ज्ञानमेतच्छृणु प्रिये |
ब्रह्माण्डकोटिजननी एकैवाहैस्वरूपिणी || ७२ ||

भुक्त्वा नानाविधैर्वाहं क्रीडार्थं सकलं जगत् |
कुलालचक्रभेदेन घटाकाशं यथा घटे || ७३ ||

दृश्यते परमेशानि आकाशं व्याप्य तिष्ठति |
घटे भवति भिन्नत्वेनाकाशे भिन्न भावयेत् || ७४ ||

यथा देहगतो जीवो धेहनाशे वरानने |
व्याप्य तिष्ठति सर्वत्र तस्माद्ब्रह्मपदं महत् || ७५ ||

अत एव महेशानि निर्विकल्प सदा भवेत् |
एवं संविन्मये ज्ञानं समता सर्वजन्तुषु || ७६ ||

सर्ववर्णेषु चाभावेत्समता नात्र संशयः |
यथा सूर्यप्रकाशेन समत्वञ्च प्रवर्तते || ७७ ||

दत्तमथापि चान्यस्य तमः संहरते क्षणात् |
शोषयेत्सर्वमूत्रादिचन्दनं नैव कर्दमम् || ७८ ||

अत एव महेशानि सन्ति सर्वमयो भवेत् |
सिद्धिस्तु देवि विज्ञेय श्रीगुरोः कृपया प्रिये || ७९ ||

|| इति श्रीपरातन्त्रे परमार्थनिर्णयोऽष्टमः पटलः || ८ ||




नवमः पटलः

श्रीदेव्युवाच

यथा संसाधये देव प्रयोगादीञ्जगत्पते |
साधकः संविभागेन तथा कथय शङ्कर || १ ||

श्रीसदाशिव उवाच

शृणु देवि प्रवक्ष्यामि यथा संसिद्धिसूचकम् |
येन संसाधयेद्वीरो वीराचारकुलसन्ततेः || २ ||

अकृत्वा तु पुरश्चर्या प्रयोगं कर्तुमिच्छति |
महापातककोटीनां भाजनं स भविष्यति || ३ ||

नातः परतरं देवि कुलमार्गस्य दूषकाः |
तस्मात्सर्वव्ययेनापि प्राणान्तेनापि सर्वदा || ४ ||

कर्मणा मनसा वाचा पुरश्चरणमाचरेत् |
वर्णलक्षजपेन्मन्त्री हविष्यासी जितेन्द्रियः || ५ ||

दिवा च ब्रह्मचर्येण रात्रौ कुर्याद्यथेच्छया |
पूजयेद्विधिना देवी मपञ्चकपुरस्कृतः || ६ ||

साङ्गं सपरिवारं च तत्र न्यूनं न कारयेत् |
दशांशं हवनं कुर्यात् विल्वपत्रैर्घृतप्लुतैः || ७ ||

छागमांसैस्त्रिमध्वक्तैर्देवीसन्तुष्टिहेतवे |
तर्पयेत्सुधया देवी दशांशैर्हवनस्य वै || ८ ||

प्. ५६) तर्पणस्य दशांशेन मार्जनं समुदाहृतम् |
तद्दशांशेन वै कुर्यात्कुमारीभोजनं महत् || ९ ||

कलौ चतुर्गुणं कुर्यात्पुरश्चर्यां तु साधकः |
दीक्षां प्राप्य न कुर्याद्वै पुरश्चर्याविलंबनम् || १० ||

आयुश्चञ्चलतां ज्ञात्वा स्वात्मश्रेयस्तु चिन्तयेत् |
दीक्षां प्राप्य पुरश्चर्यामकृत्वा म्रियते यदि || ११ ||

ब्रह्मभूता भवेन्नूनं शतवर्षमनाश्रये |
तस्मात्सर्वात्मना देवि पुरश्चर्यां समाश्रयेत् || १२ ||

चन्द्रसूर्योपरागे वा पुरश्चरणं कारयेत् |
स्पर्शान्मुक्तिं तु संजप्ये पुरश्चरणमुच्यते || १३ ||

दशांशं सर्वकर्माणि कारयेत्पूर्वयोदितम् |
ततः प्रयोगकर्माणि शृणु वक्षामि सांप्रतम् || १४ ||

वीरदीक्षा न शक्तो य संपूज्य विधिवत्पुरा |
श्मशाने शिवदक्षे वा गृहे वा वाहने स्थिता || १५ ||

दीपादित्रिविधैर्नित्यमभावत्पर्वणी पुनः |
सत्यवाक्धैर्यसंपन्नः कामक्रोधविवर्जितः || १६ ||

शक्तीसहायसंयुक्तो वीरः सहायकोथवा |
सहायद्रव्यहीनाथ भिक्षाशी च निशाशमे || १७ ||

सहस्रैक्यं जपेच्चादौ कायशुद्ध्यर्थहेतवे |
देवी तुष्टा हुनेच्चैव यथापूर्व मयोदितम् || १८ ||

ततो लक्षजपेन्मन्त्री दिवा चाहारवर्जितम् |
भुक्तोर्द्धभावनाऽशक्ते सन्ध्यायां भुक्तमेककाम् || १९ ||

प्. ५७) गायत्र्या तु जपेद्युग्मं न्यस्य चैव षडङ्गकम् |
ततो रात्रौ जपं कुर्याद्यथाशक्त्या क्रमेण तु || २० ||

दशांशेन हुनेत्पश्चान्मन्त्रसंसिद्धिहेतवे |
होमान्ते कन्यकापूजाकृतसिद्धि भवेद्ध्रुवम् || २१ ||

अथवा द्विगुणं जाप्य यावद्वै सप्तवासरम् |
क्रूरादौ चाष्टमे सेकाद्धोमान्ते ग्रहशान्तिकम् || २२ ||

त्रिसंध्यं मध्यरात्रौ च एकद्वित्रिचतुर्दिनम् |
वातादिशेकतो शान्तिहोमाद्रोग प्रमुच्यते || २३ ||

अष्टम्यां वा चतुर्दश्यां समारभ्य हरः शतं |
दशांशहोमतः शेकान्महाशान्ति भवेत् स्फुटम् || २४ ||

जपेत्पञ्चशतं मन्त्री येच्छस्या त्रिशतं हुनेत् |
होमान्ते शेकतः पश्ये पुष्टिं चैव समाप्नुयात् || २५ ||

त्रिशतं त्रिशतं हुत्वा जप्त्वा चैवाष्टमेहनि |
होमान्ते सेकतो जप्त्वा पुष्टिमाप्नोति मानवः || २६ ||

जप्त्वा चैव तु साहस्रं हुनेत्पञ्चशतानि वै |
नागाश्वगाष्टलोकानां पुष्टिमाप्नोति सेकतः || २७ ||

निर्गलाद्गलयत्राणि आत्मनो वा परस्यथ |
त्रिसंध्यां वर्तनाद्वश्या त्रिसप्ताहान्प्रजायते || २८ ||

श्मशानशर्करा गृह्य मन्त्रैरष्टशतं जपेत् |
यत्र यत्र क्षिपेद्गौरी निगदास्फोटनं भवेत् || २९ ||

भूतांकुशस्य दण्डेन त्रिधाभिमंत्रितान्दधान् |
नावाशकटयन्त्राणि संभयेन्मोचयेश्लथात् || ३० ||

प्. ५८) दूर्वातन्तुविषक्षोभं दुःकुलं दुष्टजन्तुषु |
वालुका सप्त जप्त्वा तु महामेघान्तु वारयेत् || ३१ ||

राजिका सप्त जप्त्वा तु ग्रस्तभूतादिभिर्नरः |
ताडये हृदि मुद्रायां कृत्वा स त्यज्यते ध्रुवम् || ३२ ||

कृत्वा चातुर्थकाद्याश्च सप्त जप्त्वा------- नतु |
अभ्यक्षणो निवर्तन्ते चित्रा गुग्गुलधूपतः || ३३ ||

लूर्तागर्दभविस्फोटव्याधयो विविधास्तथा |
सप्त जप्तो दक्ष सेकात्पानाले यद्विनाशयेत् || ३४ ||

एकविंशतिवारैस्तु जलं चैवाभिमंत्रितम् |
स्थावरं जङ्गमं वापि विषपानाद्विनाशयेत् || ३५ ||

पुष्पान्न सिद्धि सिद्धार्थं श्मशानस्य च भस्मकम् |
सप्त मन्त्रा हनेच्छत्रुं स शत्रुं मोहनाय च || ३६ ||

महापात्रे धान्यपुञ्जे मद्यपूर्णघटेषु च |
अक्षच्चं तद्भवेत्तस्य नित्यं पूजारतस्य च || ३७ ||

अर्थकोषे विल्वगतासौ लिख्य पतकं जपेत् |
धनदेन समं द्रव्यं न कदाचिद्विनश्यति || ३८ ||

गजा शाले मुक्तदामे पूजयेन्पंकजान्पलैः |
न कदाचिद्विनश्यन्ति गजा वृद्धिं प्रजायते || ३९ ||

कृत्वा च नवकोष्टामश्वस्थानकदम्बकैः |
स पूज्याश्वा न नश्यन्ती वृद्धिमायान्ति शोभना || ४० ||

सितगुञ्जा च सर्त्पाखां धामव्याघ्रवराटिका |
सप्त जप्त्वा मुखे धार्या अस्त्रभयो न जायते || ४१ ||

प्. ५९) वालानि सर्पखा मन्त्रा शतखेमातसंख्यया |
कण्ठे वद्धा वृद्धि यान्ति आयुषा प्रज्ञया दृढ || ४२ ||

पुष्यार्के श्रीफलं पक्वं सहस्रार्द्धेन मन्त्रितम् |
तज्जलैः संचिता नारी अपुत्रो सूयते सुतः || ४३ ||

अष्टोत्तरशतेनैव पुष्पमालाभिमन्त्रिता |
यस्य संदीयते कण्ठे ये कयुद्धे जयी भवेत् || ४४ ||

अहोरात्रोषितो भूत्वा अनुदिग्यो जपेत्तु यः |
स्वार्थं वाथ परार्थं वा अपमृत्युर्विनश्यति || ४५ ||

पुण्डरीकांशुनावत्स्याको गुह्यं दीप्तसंमुखे |
वर्णजापात्सहस्रेण अञ्जनीयपश्यनिधिम् || ४६ ||

चतुःपथमृदं गृह्य गृहार्द्धे पञ्चविंशति |
जप्त्वा संक्षेपयेन्निद्रां बंधो भवति दुर्भगा || ४७ ||

तिलतण्डुलसिद्धार्थं प्रत्येकं दशमन्त्रितम् |
एकीकृत्य क्षिपेद्यस्तु पदं नाक्रमते रिपुः || ४८ ||

फल्वाणिवंशिकं पञ्चविंशाधिकशताभिधम् |
भूतायां संक्षिपेद्यत्र तत्र रोगी भवेज्जनः || ४९ ||

लीरा चाक्षतसिद्धार्थसभस्मशतमन्त्रितम् |
यत्र यत्र क्षिपेन्मन्त्री तत्रारोग्यं प्रवर्तते || ५० ||

कण्ठमात्रोदके स्थित्वा जपेत्पञ्चशतं यदि |
वरुणेन तथा होम महावृष्टि भवेद्ध्रुवम् || ५१ ||

शतार्द्धन्तु जपेन्मन्त्री शतार्द्धं होमयेत्प्रिये |
वशी कुर्यान्न सन्देहो सप्ताहेन शचीपतिम् || ५२ ||

प्. ६०) जप्त्वा पञ्चशतं मन्त्री शतार्द्धं होमयेत्पुनः |
पुनः पञ्चशतं जप्त्वा सिद्धार्थं चाक्षतं तथा || ५३ ||

मस्तके कण्ठवाहौ वा धृता दीव्यस्य स्तंभनम् |
अपामार्गशतं हुत्वा तत्क्षारं यस्य दीयते || ५४ ||

दुर्भगो जायते सत्यं प्रीतिनाशमवाप्नुयात् |
सिद्धार्थगुग्गुल चैव एकीकृत्य शतत्रयम् || ५५ ||

होमान्ते च महाप्रीतिं विप्रीति सप्रजायतम् |
हैमवीजशताष्टा च होमयेत्सप्तवासरम् || ५६ ||

उन्मत्तो जायते शीघ्रं वभ्रुलं वा घृतान्वितम् |
सप्ताहा च निशारात्रौ जपेच्छ्रद्धासमन्वितः || ५७ ||

दिवा च ब्रह्मचर्येण रात्रौ कुर्याद्यथेच्छया |
कर्पासास्तितुषातैलं युक्तं पञ्चशतं हुनेत् || ५८ ||

एकविंशदिने देवि शक्रस्यापि श्रियं हरेत् |
गुरुशुक्रतृतीयायां पूजा कुंभे शतं जपेत् || ५९ ||

हुत्वा त्रिमधुरं सेकाद्भ्रष्टश्री लभते श्रियम् |
विष्टनप्राकृतिं कृत्वा अंगुष्ठा मस्तकावधि || ६० ||

छित्वा पञ्चशतं हुत्वा स्वकुलं परिनेष्यति |
सिन्दूरमक्षता युक्तं शताष्टपरिमन्त्रितम् || ६१ ||

कृत्वा कन्याकरे दत्वा आविष्टावेष्टकब्रुवेत् |
राजिकाधूमजं क्षारं दशधा चाभिमन्त्रितम् || ६२ ||

प्. ६१) महारोगप्रशमनं स्नानमात्रेण निश्चितम् |
तैलं वाथ घृतं वाथ अष्टधा वाभिमन्त्रितम् || ६३ ||

पानात्नाभिप्रदानाच्च प्रसूते सुखनिद्रया |
शिरस्थाने घटं पूज्य अष्टोत्तरशतं जपेत् || ६४ ||

हिताहितेषु कार्येषु स्वपरै वादयन्भवेत् |
हताम्बर समादाय कृष्णमावर्त्यलक्षकम् || ६५ ||

तथैवादृश्यकः सभ्यक्रीडते वसुधातले |
पञ्चविंशतिसाहस्रं करे कृत्वा यवा जपेत् || ६६ ||

जपान्ते भक्षयेत्प्राज्ञो वागीश्वरसमो भवेत् |
लाक्षार्द्धहोमयेद्वीरः कदम्बकुसुमैर्यदा || ६७ ||

कुण्डादुत्तिष्ठत शीघ्रं वेतालाः सिद्ध्यते तदा |
काकिनी वीरहोमेन तुष्टा भूतपिशाचकाः || ६८ ||

लक्षार्द्धार्द्धेन होमेन नित्यं दद्यान्यलैककाम् |
कन्याहस्तान्तरं गृह्ण लक्षार्द्धन्तु श्मशानके || ६९ ||

जप्त्वा भूतभविष्यञ्च वर्तमानभवन्पतिम् |
नृगोलोचनकौ गृह्य सलाक्षाशतमन्त्रितम् || ७० ||

ललाटे तिलकं कृत्वा यो दध्येत्स वशो भवेत् |
कुंकुमागुरुकर्पूररोचनानिसुमिश्रितैः || ७१ ||

शताभिर्मंत्रितं कृत्वा तिलकं यः करिष्यति |
रणे राजकुले द्यूते विवादे स जयी भवेत् || ७२ ||

प्. ६२) सिद्धार्थकवराश्वेता प्रत्यूषे कलशोदरे |
कृत्वा प्रातश्चतुर्दश्यां संपूज्य मधु संयुज्यते || ७३ ||

मुखे प्रक्षिप्य जप्त्वा तु परवादे जयो भवेत् |
शीवश्रपुंखिकामूलं शताष्टपरिजपितम् || ७४ ||

शिरोवेष्टिक ये वद्धा परवादैर्निवारणम् |
आचाराचारभेदेन तत्र देवि न विद्यते || ७५ ||

निराचारापि साचारा तस्य देव्याः प्रभावतः |
विशेष किं बहूक्तेन सारमेतद्वदाम्यहम् || ७६ ||

नृचर्ममासनं कृत्वा नरपात्रे प्रपूजयेत् |
यथा गुरुमुखोद्दिष्टनिर्विकल्पेन साधयेत् || ७७ ||

लाक्षारसनिभेनैव हेतुना परिपूरितम् |
फलं दत्वा तत्र मध्ये पात्रे हेतुप्रपूरिते || ७८ ||

अष्टम्यां वा चतुर्दश्यां वा विशेषतः |
शिवरात्र्यां तथा पूजा निशायां परिपूजयेत् || ७९ ||

यथा श्रीचक्रपूजां वै तथा सर्वं समाचरेत् |
बिन्दुचक्रे त्रिकोणे तु महापात्रं तु थापयेत् || ८० ||

पञ्चकाल्यां तु पञ्चारे चरुकं पञ्च वै क्रमात् |
नातः परतरं भद्रे कालिकाक्रमपूजने || ८१ ||

भोगी स्वर्गसुखं मोक्षं आज्ञासिद्धिं भवेद्ध्रुवम् |
सत्यं सत्यं महादेवि सममेतद्ब्रवीम्यहम् || ८२ ||

प्. ६३) अन्यथा कुरुते यस्तु हेतुवादकुतर्कतः |
परिश्रमं केवलं तु न संसिद्धिमवाप्नुयात् || ८३ ||

इत्येतत्ते समाख्यातं कालिकायाः कुलक्रमम् |
विधानं परमं दिव्यं शास्त्रैः कालिक्रमागतैः || ८४ ||

गोपनीयं प्रयत्नेन न दद्याद्यस्य कस्यचित् |
गुरुभक्तिरतो यो हि महाशास्त्रमयी तु सा || ८५ ||

रम्यं पुष्पफलं दृष्ट्वा वस्त्रालङ्कारमेव वा |
स्वात्मप्रियानि भव्यानि यत्किंचिद्भुवि दुर्लभम् || ८६ ||

गुरवे प्रथमं दत्वा नतः स्वात्मनि धारयेत् |
गुर्वागमक्रमारीणा पूजकाय प्रदापयेत् || ८७ ||

गुरु संतुष्टमाने तु सन्तुष्टा कालिकाक्रमम् |
येनेदं लिख्यते शास्त्रं यस्य हस्तेषु तिष्ठते || ८८ ||

यत्र स्थितं प्रपूज्यन्ते विधिवत्परमेश्वरीम् |
स निर्विघ्नं तु सण्मासं यावज्जीवति चैव हि || ८९ ||

पुस्तकं पूजितं येन इदं कालिकुलक्रमम् |
समग्रं पूजितं तेन कालिका कालनाशिनी || ९० ||

आब्रह्मस्तम्बसकलं कालेन कलयेत्सदा |
तं कालं कालिकादेवी कलयेत्सा युगे युगे || ९१ ||

न कालीसदृशो यज्ञो न कालीसदृशी तपः |
न कालीसदृशी धर्मो न कालीसदृशी भुवि || ९२ ||

प्. ६४) जीवमुक्त स विज्ञेयो महापाशुपतः स वै |
महायोगी विजानीहि कालिकापथसंश्रिता || ९३ ||

अहं मृत्युञ्जयो देवो मङ्गलाचर तो भवेत् |
कलौ विशेषतः काली पूजितव्या प्रयत्नतः || ९४ ||

देवतासंयुतं विघ्नं वर्जितस्थानकं प्रिये |
यो ज्ञाता भैरवो देव श्रोतो रुद्रसमः भवेत् || ९५ ||

स एकधा च बहुधा साधकानां हिताय च |
नानातन्त्रप्रवाहास्तु नानाम्नायत्वमागताः || ९६ ||

तत्र भेदे नामभेदा एका शक्ती सहस्रधा |
मङ्गला च महामाया चण्ड कापालिनी शिवा || ९७ ||

चामुण्डा चर्चिका चण्डा सृष्टिस्थित्यन्तकालिनी |
अनाख्या च महाभाषा गुह्यकाली जया परा || ९८ ||

सिद्धिलक्ष्मी विश्वलक्ष्मी महाप्रत्यङ्गिरा स्मृता |
सुन्दरी त्रिपुरा चारु उग्रचण्डा प्रकाशिनी || ९९ ||

विभिन्ना बहुधा जाता नानाभेदमाश्रिता |
एका सा बहुरूपा च जानीयाद्दिव्यचक्षुषा || १०० ||

स एव साधकः श्रेष्ठः सिद्धिज्ञानस्य भाजनम् |
स एव साधकाः श्रेष्ठः सिद्धि ज्ञानस्य भाजनम् |
अनुष्ठानरतः सर्वं सिद्धिभागी भवेद्ध्रुवम् || १०१ ||

|| इति श्री श्रोतशिरश्छेदे महाकरवीरयोगे परातन्त्रे नवमो पटलः || ९ 
||

समाप्त

